

## صفات خبریہ..! ابن تیمیہ اور علماء الکلام کے درمیان

سید عبداللہ جمیل

انسٹیٹیوٹ آف سسٹمز ٹیکنالوجی، اسلام آباد

### Abstract

*The paper starts with a concise but meaningful introduction to one of the most Important and crucial issues of Islamic theology and that is the issue of the relationship between the Attribute, the word used for it and the essence and then goes on to deal with the issue of the conception of Sifaat e khabariya (Superficially Anthropomorphist Attributes of God) between Ibn -e taimiya and the Theologians.*

*The paper furthermore inquires in to the methodological basis of the unique view held by Ibn e Taimiya to explain the different positions held by the Sunni theologians (Asharites and Maturidiites) in this regard and goes on to establish the actual view of the Righteous Ancestors (Salf us-saliheen) regarding the Sifaat e khabariya.*

*The paper also explains the difference between the actual view of the Righteous Ancestors (Salf us-saliheen) and the view of Ibn e Taimiya and evaluates his claim of following the view of the Righteous Ancestors (Salf us-saliheen) in this issue. In the end the Paper also inquiries regarding using of such terminologies which are Anthropomorphist in their surficial connotations and the view of sharia regarding their usage.*

*Key Words: Ibn e Taimiya, Theologians, Salf us-saliheen, Anthropomorphist, Attributes of God*

اس امر میں دورائے نہیں ہو سکتیں کہ شیخ الاسلام ابو العباس احمد بن عبدالحلیم بن الامام مجد الدین عبدالسلام بن تیمیہ الحرانی (م ۷۲۸ھ) متنوع علوم پر دسترس، قوت بیان و حجت، میدان جہاد میں شجاعت و جرأت، قید و بند کی صورت میں صبر و استقامت جیسی صفات کے حامل تھے۔ امام ابن تیمیہ کے بارے میں ان کے معاصرین اور مابعد کے اہل علم کی آراء مختلف رہی ہیں۔ ان میں سے کچھ ان کے محبت اور ان سے متاثر ہیں اور انہیں کبار آئمہ کی صف میں شامل کرتے ہیں، جبکہ کچھ دوسرے معجب و ناقد ہیں اور کچھ مخالف و معاند۔ یہاں تک کہ کچھ نے ان پر کفر کا فتویٰ لگایا بلکہ کچھ اس حد سے بھی آگے گئے اور ان لوگوں پر بھی کفر کا فتویٰ لگا دیا

جو کہ ابن تیمیہ کو شیخ الاسلام مانے۔ اس کے باوجود مخالف و معجب سب ان کے وسیع علم و مطالعہ اور ذہانت کے معترف ہیں۔ شیخ ابن تیمیہ نے اپنے آپ کو متکلمین کے مخالف گروہ میں رکھا اور پھر ان کے تبعین نے ان کو اس گروہ کا بادشاہ قرار دے دیا۔ اس کے باوجود شیخ ابن تیمیہ نے علم الکلام کے سمندر میں ایک محترف متکلم کی طرح غوطہ زنی کی اور اس کے دقیق اور جلیل مسائل و مباحث میں اپنی آراء پیش کیں گو کہ یہ سب کرتے ہوئے انہوں نے اپنا ایک خاص مسلک اختیار کیا اور تمام مذاہب کلامیہ، چاہے سنی ہوں یا شیعہ، پر تنقید کی۔

اس بات کی ضرورت ہے کہ ان تمام مسائل کو پڑھا جائے جن میں ابن تیمیہ نے علماء الکلام کی مخالفت کی اور فریقین کے عقلی اور نقلی دلائل کا دقیق اور تحقیق کی نظر سے موازنہ کیا جائے اور پھر کسی رائے پر پہنچا جائے۔ ہمارے استاد ڈاکٹر مصعب الخیر اور ایسی نے ان مسائل پر محققانہ قلم اٹھایا ہے اور ان مختلف فیہ مسائل میں سے تین مسائل پر تحقیقی مقالے پیش کیے ہیں۔ (۱) ڈاکٹر مصعب لکھتے ہیں:

”میں نے متاخرین و معاصرین شیوخ الاشعریہ اور الماترید کی تمام کوششوں کا بغور مطالعہ کیا ہے جن میں انہوں نے ابن تیمیہ کی ان آراء پر تنقید کی ہے جس میں وہ علمائے الکلام سے منفرد ہیں، اور ان کاوشوں کا بھی بغور مطالعہ کیا ہے جن میں انہوں نے ابن تیمیہ کے ان الزامات کا رد کیا ہے جن میں ابن تیمیہ یہ دعویٰ کرتے ہیں کہ ان مسائل میں علمائے الکلام نے قرآن و سنت کی مقرر کردہ حدود سے تجاوز کیا ہے اور سلف صالحین کے طریقے کی مخالفت کی ہے، یا پھر ان پر اہل ادیان کے اجماع کی مخالفت کا الزام لگایا ہے۔ میں ہرگز اس بات کا قائل نہیں کہ ان تمام امور اور ردود میں علمائے کلام غلطی پر تھے یا پھر انہوں نے ابن تیمیہ کے حق میں زیادتی سے کام لیا، بلکہ میری رائے یہ ہے کہ ان تمام مسائل میں حق زیادہ تر فریق متکلمین کے ساتھ ہے اور چند میں ابن تیمیہ صواب پر ہیں۔ اور میرے نزدیک اس کی اصل وجہ یہ ہے کہ ابن تیمیہ نے یہ علم کس متقن شیخ سے حاصل نہیں کیا اور یوں انہیں اس علم کو حاصل کرنے کے لیے اپنی قوت حافظہ اور ذہانت پر اعتبار کرنا پڑا گو ان کی ذہانت اور قوت حافظہ سے کسی کو انکار نہیں، لیکن علم الکلام ایک انتہائی پیچیدہ اور منشعب علم ہے اور اسی وجہ (عدم التلقی علی ید الشیخ) سے وہ اس کے پیچیدہ مسائل میں الجھ کر رہ گئے اور بہت سی جگہ ناقص کا شکار ہوئے اور سب سے بڑھ کر یہ اپنے ذاتی فہم کو سلف صالحین کا فہم اور صرف اپنے استدلال کو صحیح معقول فہم جو کہ المنقول الصریح کے موافق ہے سمجھنے لگے۔ (۲)

زیر نظر مقالے کا موضوع ”صفات خبریہ... ابن تیمیہ اور علماء الکلام کے درمیان“ ہے۔ یہ موضوع بھی ان موضوعات سے ہے جن میں ابن تیمیہ نے ایک منفرد موقف اختیار کیا ہے اور علماء الکلام، متقدمین و متاخرین، پر تنقید کی ہے یہاں تک کہ آج کل کے جدید تمہین (۳) اس مسئلے کو اہل سنت کا امتیازی مسئلہ گردانتے ہیں اور ہر اس شخص کو جو اس مسئلہ میں ان کے رائے سے اتفاق نہ کرے اسے اہل سنت سے اور ان کے منہج ہی سے خارج ٹھہرا دیتے ہیں۔

اس مقالہ میں پہلے صفات الہیہ کے متعلق چند عام احکامات کا ذکر کیا جائے گا جن میں تعریف صفت اور صفت موصوف اور وصف کے آپسی تعلق پر مختصر بحث کی جائے گی اور متکلمین اور ابن تیمیہ کی رائے بھی مختصراً بیان ہوگی اور پھر صفات خبریہ کی تعریف اور ان کے متعلق مختلف مکتبہ فکر کے موقف کو (بقدر تفصیل) بیان کیا جائے گا اور پھر آخر میں سلف الصالحین اور قرون اولیٰ یعنی کہ متقدمین کا اصل موقف اور ان کے شواہد و دلائل پیش کیے جائیں گے اور پھر آخر میں متاخرین اہل سنت و الجماعۃ (الاشاعرۃ و الماتریدیہ) کے مذہب کی توجیہ بیان کرنے کی کوشش کی ہے۔

### صفات الہیہ

صفات الہیہ اسلامی عقائد کے اہم ترین مسائل میں سے ایک مسئلہ ہے بلکہ یہ کہنا غلط نہ ہوگا کہ مسئلہ صفات الہیہ، عقیدہ اسلامیہ کے چوٹی کے مسائل میں سے ایک مسئلہ ہے اور مختلف نقطہ نظر اور مکاتب فکر کے وجود میں آنے کا سبب ہے کیونکہ یہی وہ طریقہ ہے جس کے ذریعے سے انسان اپنے خالق سے متعارف ہوتا ہے اور یہی اس کا اور اس کے خالق کے رشتے کی بنیاد بنتا ہے وہ خالق جس نے ہر شے کو تخلیق کیا اور پھر اس کی ہدایت کا سامان اس دنیا میں پیدا کیا۔ (۴) اور یہی وہ عقیدہ اور نظریہ ہے جو کہ انسان کے سلوک کی بنیاد بنتا ہے اور اس کے تصرفات کی وضاحت کرتا ہے۔

اسی طریقے سے یہ مسئلہ، مسئلہ وجود اور ماہیت وجود سے بھی جڑا ہے اور انہی صفات کے ذریعے سے ہم بنیادی اور انتہائی اہم فکری و فلسفی سوالات کے جوابات تلاش کرتے ہیں، مثلاً کہ کیا وجود ماہیت کے مساوی ہے یا مختلف؟ کیا دلالت کے اعتبار سے اسماء و صفات کے مابین کوئی فرق ہے یا نہیں؟ یا پھر صفت ہی اسم ہے؟ کیا صفت اور موصوف ایک ہی ہیں یا دونوں میں کوئی فرق ہے؟ کیا صفات الالہیہ عین ذات ہیں یا پھر زائد علی الذات یا ذات سے الگ کچھ شے ہے؟

### تعریف صفت

صفت عربی زبان میں ”وصف“ کا مصدر ہے کہا جاتا ہے کہ ”وصفت الشئی وصفاً و صفیاً و صفیاً“ امام المعجمیین و شیخ اللغویین عربی زبان کی پہلی معجم کے مصنف اور علم البلاغہ کے موجد امام الخلیل بن احمد القرطبی (م ۵۷۵ھ) وصف کے معنی کو کچھ اس طرح بیان کرتے ہیں کہ:

”وصف یہ ہے کہ تم کسی شے کے حلیے اور نعت کا اظہار کرو۔“ اسی معنی میں روایت میں آیا ہے کہ الحسن بیع المواسفہ کو مکروہ سمجھتے تھے اور پھر ”نعت“ کے معانی واضح کرتے ہوئے فرماتے ہیں کہ نعت کسی شے کی اس صفت سے توصیف کرنے کو کہتے ہیں جو اس میں پائی جائے جیسے کہ عربی مقولہ ہے کہ ”وصف الثوب الجسم“ (۵)

اس تعریف سے یہ بات واضح ہوتی ہے کہ خلیل بن احمد وصف اور صفت کی دلالت میں فرق نہیں کیا کرتے تھے اور اس مسئلہ میں ابن درید ابو بکر الازدی اور ابو منصور محمد بن احمد الازہری (ت ۳۷۰ھ) بھی خلیل کے تابع ہیں۔ (۶) اور اسی کا اقرار پھر ان کے بعد احمد بن محمد علی المقرئ (م ۷۷۰ھ) نے بھی کیا۔ (۷) اور پھر چوتھی صدی ہجری سے اہل لغت کے درمیان ہمیں وصف اور صفت

میں تفریق نظر آنے لگتی ہے اور راجح گمان یہی ہے کہ یہ تفریق بعد میں مذاہب کلامیہ کے تاثر کی وجہ سے پیدا ہو گئی کیونکہ متقدمین کی کتب و معارج اس تفریق سے خالی ہیں۔ (۸)

یہاں جس نقطہ کی وضاحت ضروری ہے وہ یہ ہے کہ جو لوگ (یعنی معتزلہ) اس بات کے تو قائل ہیں کہ اللہ تعالیٰ قادر اور عالم ہیں مگر اس کے ساتھ ساتھ وہ ان سے ایسے معانی کا اثبات نہیں کرتے کہ جو قائم بالذات ہوں ان پر ہرگز یہ الزام نہیں لگایا جاسکتا کہ وہ اللہ تعالیٰ کی صفات کے منکر ہیں اور وہ اللہ کے لیے وہ ثابت نہیں کرتے جو اس نے خود اپنے لیے کتاب میں ثابت کیا یا پھر اپنے رسول کی زبان سے اپنے لیے ثابت کروایا، یا جو کہ دلائل عقلیہ سے اللہ کے افعال کے ذریعے ثابت ہوتی ہوں۔ اور تاہی ان پر یہ تہمت لگتی ہے کہ وہ ”تعطیل الذات عن الصفات“ کے جرم کے مرتکب ہیں بلکہ حقیقت یہ ہے کہ وہ اللہ کی صفات کے قائل ہیں اور انہیں ثابت بھی کرتے ہیں لیکن وہ ان معانی قائم بالذات کا انکار اس خوف سے کرتے ہیں کہ اگر ان مستقل معانی کا اثبات کر دیا جائے تو ذات قدیم میں تعدد کا شبہ، ان کے اصول و قواعد کے مطابق، پیدا ہو جاتا ہے۔

اسی وجہ سے ابن تیمیہ۔ معتزلہ سے شدید خصومت کے باوجود۔ لغتہ وصف اور صفت کے درمیان عدم تمیز کے قائل ہیں اور اس بات کے جواز کا اقرار کرتے ہوئے نظر آتے ہیں کہ ان الفاظ کا قول اور معنی قائم بالموصوف پر اطلاق ہو سکتا ہے اور پھر وہ مزید وضاحت کرتے ہوئے فرماتے ہیں کہ:

”بہت سے معتزلہ اور وہ جو ان کے منہج پر ہیں اس بات کے قائل ہیں کہ الوصف اور صفت دونوں فقط کلام کے اسم کے طور پر استعمال ہوتے ہیں اور ان سے ذات قدیمہ کے ساتھ کوئی اور معانی ثابت نہیں ہوتا جبکہ بہت سے صفاتی متکلمین الوصف اور صفت کے درمیان فرق کرتے ہیں اور اس بات کے قائل ہیں کہ وصف کا اطلاق صرف قول پر ہوتا ہے جب کہ صفت کا اطلاق اس معنی پر جو کہ قائم بذات الموصوف ہے۔ جبکہ محققین کا مذہب یہ ہے کہ یہ دونوں الفاظ بعض اوقات قول کے لیے اور بعض اوقات معنی کے لیے استعمال ہوتے ہیں۔“ (۹)

اور اپنی تحقیق کے شاہد کے طور پر وہ بخاری و مسلم کی متفق علیہ حدیث کو پیش کرتے ہیں جس کو ام المؤمنین حضرت عائشہ صدیقہؓ روایت کرتی ہیں کہ:

”رسول اللہ ﷺ نے ایک شخص کو ایک سریہ پر روانہ کیا اور جب بھی وہ اپنے اصحاب کو نماز پڑھاتا تو اپنی قرأت کا اختتام ہمیشہ ”قل هو اللہ احد“ پڑھ کر کرتا۔ جب یہ لوگ واپس آئے تو رسول اللہ ﷺ کے سامنے یہ معاملہ پیش کیا گیا۔ آپ ﷺ نے فرمایا اس سے دریافت کرو کہ وہ ایسا کیوں کرتا ہے؟ تو لوگوں نے جب اس سے دریافت کیا تو اس نے جواب دیا کہ کیوں کہ یہ حرم کی صفت ہے اور مجھے اس سے محبت ہے اس پر رسول اللہ ﷺ نے فرمایا کہ: ”اسے بتادو کہ اللہ بھی اس سے محبت کرتا ہے۔“ (۱۰)

اس حدیث پر ابن تیمیہ تبصرہ کرتے ہوئے لکھتے ہیں کہ رسول اللہ ﷺ نے یہاں اس کے قول کی تائید فرمائی کہ وہ قول

کو صفت کہے اور اس معانی میں اور بھی آثار وارد ہوئے ہیں ان نصوص سے یہ ثابت ہوتا ہے کہ اس کلام کو جس میں اللہ کی خبر موجود ہو صفت کہا جاسکتا ہے۔ (۱۱)

اس کے برعکس لسان الامتہ الامام الباقلائی، وصف اور صفت میں تفریق کے قائل ہیں اور اس فرق کو انہوں نے تفصیل کے ساتھ اپنی کتاب ’’التمہید‘‘ میں ذکر کیا ہے اور اس کتاب کا اٹھارواں باب اسی مقصد کے لیے مختص کیا ہے۔ (۱۲) اس تفصیل کے بیان کی یہ جگہ نہیں لیکن یہاں ایک اہم نکتے کی طرف اشارہ کرنا ضروری ہے اور وہ یہ کہ امام باقلانی نے جو مذہب اختیار کیا وہ مذہب خود صاحب مذہب الامام الأشعری کی رائے کے مخالف ہے جیسے کہ امام عبدالقاہر البغدادی، امام الأشعری کا مذہب نقل کرتے فرماتے ہیں کہ:

’’اور ابو الحسن الأشعری فرماتے ہیں کہ وصف اور صفت ایک ہی معنی میں استعمال ہوتے ہیں اور ہر وہ معنی جو کہ خود قائم نہیں رہ سکتا وہ اس (ذات) کی صفت کہلاتا ہے جس کی وجہ سے اس کا وجود قائم ہے اور یہی اس کا وصف بھی ہے۔‘‘ (۱۳)

اس عبارت سے یہ بات بھی واضح ہوتی ہے کہ امام اشعری معتزلہ کے قول کے بھی بالکل مخالف ہے جو کہ وصف اور صفت کے درمیان فرق نہیں کرتے کیونکہ معتزلہ جو کہ وصف اور صفت کے ایک ہی معنی ہونے کا دعویٰ کرتے ہیں تو ان کی مراد اس سے وہ قول ہوتا ہے جو کہ ذات کی مختلف وجوہ کی تعبیر کرتا ہے جس کا ادراک ذات کے افعال کے ذریعہ سے عقلاً کیا جاتا ہے جبکہ امام اشعری جب وصف اور صفت کے ہم معنی ہونے کا دعویٰ کرتے ہیں تو وہ اس سے مراد ان معانی کے لیتے ہیں جو کہ قائم بذات ہیں اور یہی وہ مذہب اور رائے ہے جس کا اقرار امام الحافظ القسطلی (جو کہ اشعری العقیدہ ہیں) اپنی کتاب میں اس طرح کرتے ہیں کہ:

’’اللہ کے اسماء و صفات ہیں اور اس کے اسماء کی صفات بھی ہیں اور اس کی ذات ہی اس کے اوصاف بھی ہیں اور ان صفات کی دو اقسام ہیں پہلی قسم صفات الذات اور دوسری صفات الفعل۔‘‘ (۱۴)

### اقسام صفات

صفات کی یہ تقسیم متکلمین کے نزدیک اس اساس و بنیاد پر قائم ہے کہ معرفت اللہ سبحانہ و تعالیٰ کی بنیاد تین امور پر مبنی ہے اور وہ تین امور و نقاط یہ ہے کہ:

﴿ ان صفات کا علم جو اللہ کے حق میں واجب ہیں۔ یہاں وجوب سے مراد وجوب ذاتی نہیں بلکہ وجوب عقلی ہے یعنی یہاں اللہ جل شانہ کی ذات پر کسی چیز کو واجب نہیں ٹھہرایا جا رہا بلکہ صفات واجبہ وہ صفات ہیں جن کے بغیر مفہوم الہ اکمل ہی نہیں ہو پاتا۔  
 ﴿ ان صفات کا علم جو اللہ جل شانہ کے حق میں مستحیل ہوں مثلاً یہ بات مستحیل ہے کہ اللہ سبحانہ و تعالیٰ مخلوق کے متشابہ ہو۔  
 ﴿ ان صفات کا علم جو اللہ کے حق میں جائز ہو۔

یہاں ایک علمی فائدے کے لیے اس بات کی طرف اشارہ کرنا ضروری ہے کہ ہم نے بارہا اپنے استاد (ڈاکٹر مصعب الخیر) کو یہ کہتے ہوئے سنا ہے کہ:

”اہل سنت کا یہ متفق علیہ قاعدہ اور اصول ہے کہ دلائل سمعیہ جو کہ قرآن، سنت اور اجماع، یہ اساس ہیں، کسی بھی صفت یا اسم کی نسبت اللہ سبحانہ و تعالیٰ کی طرف کرنے میں، جبکہ دلائل عقلیہ ان صفات کے فہم اور معانی کی اساس و بنیاد ہے۔ (۱۵)

اسی قاعدہ کو ہم اس طرح بیان کرتے ہیں کہ کس بھی اسم یا صفت کو اللہ جل و علیٰ کی طرف منسوب کرنے کے لیے ہمارے پاس دو مثبت دلیلیں درکار ہوتی ہیں پہلی دلیل دلالت عقلیہ یعنی کہ وہ صفت مستحیلات عقل میں نہ ہو اور دوسری دلیل اذن شریعت یعنی کہ قرآن و سنت میں اس اسم یا صفت کو اللہ کی طرف منسوب کیا گیا ہو مثلاً فرض کیجیے کہ کوئی ایک ایسی صفت ہو جو اللہ کے حق میں عقلاً تو جائز ہو مگر شریعت کا اذن نہ ہو تو ہم اس صفت یا اسم کو اللہ کی طرف منسوب نہیں کر سکتے۔

مذکورہ بالا اساس علم کی بنیاد پر علمائے کلام نے صفات الالہیہ کو دو قسموں میں تقسیم کیا ہے: صفات ثبوتیہ اور صفات سلبیہ۔

### ☆ صفات ثبوتیہ

ان صفات کو کہا جاتا ہے جس میں ہم اللہ کے لیے کوئی صفت ثابت کر رہے ہوتے ہیں۔ صفات ثبوتیہ کی پھر دو اقسام ہیں: (الف) صفات نفسیہ یا ذاتیہ اور (ب) صفات المعانی۔

#### (الف) صفات نفسیہ یا ذاتیہ

صفیۃ نفسیہ یا ذاتیہ وہ صفت ہوتی ہے جس کے اثبات کے لیے ہمیں کسی اور دلیل کی ضرورت نہیں ہوتی سوائے اثبات کے۔ یعنی کہ جس دلیل سے ذات اللہ ثابت ہو اسی دلیل سے صفیۃ ذاتیہ بھی ثابت ہو جاتی ہے۔ اس کو اس طرح بھی کہا جاسکتا ہے کہ صفت ذاتیہ وہ صفت ہے جس کے ثبوت سے ذات کا ثبوت ہوتا ہے اور جس کے عدم سے ذات معدوم ہو جاتی ہے۔ اشاعرہ کے نزدیک یہ صرف ایک صفت ہے اور اسی کو وہ ”أخص الصفہ“ بھی کہتے ہیں اور یہ صفت ہے صفت خلق جبکہ الماتریدیہ اس صفت میں صفت تکوین کا اضافہ کر دیتے ہیں۔ (۱۶)

#### (ب) صفات المعانی

صفات المعانی ان صفات کو کہتے ہیں جن کا وجود ذات کے وجود کے ساتھ ملحق تو ہوتا ہے لیکن ان کا ادراک عقلاً ذات کے علاوہ بھی کیا جاسکتا ہے۔ یہ اشاعرہ کے نزدیک سات صفات ہیں القدر، الارادۃ، العلم، الحیاة، السمع، البصر اور الکلام۔

### ☆ صفات سلبیہ

ان صفات کو کہتے ہیں جن کے ذریعے اللہ تعالیٰ کی نسبت کسی نقص کو دفع کیا جائے۔ یعنی ان صفات سے اللہ کی طرف کوئی کمال منسوب نہیں کیا جاتا بلکہ ان میں سے اللہ تعالیٰ کی نسبت ہر قسم کے نقص کی نفی کی جاتی ہے اور یہ پانچ صفات ہیں: القدر، البقاء، مخالفت اللہ لحدوث، واحدنیہ اور قیام اللہ تعالیٰ بنفسہ۔ (۱۷)

یہاں اس امر کی طرف اشارہ کرنا ضروری ہے کہ چند اہل علم کی جانب سے (اشاعرہ اور ماتریدیہ پر) یہ اعتراض کیا جاتا ہے کہ کیا اللہ کی صفات صرف یہی سات ہیں؟ کس دلیل کی بنا پر ان صفات کو سات کے اندر محصور کیا جاتا ہے۔

اس کا جواب یہ ہے کہ یہ اعتراض مغالطہ کی بنا پر قائم ہے اور کسی امام نے یہ دعویٰ نہیں کیا کہ صفات باری تعالیٰ ان سات صفات میں محصور ہیں بلکہ یہ عدو صرف اس لیے ہے کیونکہ یہ سات صفات نقلاً ثابت ہیں اور ساتھ ہی دلائل عقلیہ سے ان کے معنی معروف ہیں اور دوسری بات یہ ہے کہ ان حضرات آئمہ (اشاعرہ و ماتریدیہ) کے نزدیک اللہ تعالیٰ کے اسماء و صفات غیر محصور ہیں لیکن اگر سب اسماء و صفات کی معرفت مخلوق پر واجب کر دی جاتی تو یہ ”ایجاب مالا تطیق“ کے زمرے میں آجاتا اسی لیے ان صفات کا جاننا اور علم حاصل کرنا ہر مسلمان عاقل و بالغ پر فرض ہے اور یہ کہ وہ سات صفات ہیں جن کی طرف باقی تمام صفات الہیہ کا رجوع ہو جاتا ہے۔ (۱۸) صفات افعال یا فعلیہ کا تعلق ارادہ اور قدرت کے ساتھ ہے تو یہ صفات انہی صفات کے ضمن میں آجاتی ہے۔

### صفات خبریہ

صفات خبریہ سے مراد وہ صفات ہیں جن کے اثبات کا طریق سوائے وحی الہی کے اور کچھ نہیں، یعنی عقل کا ان صفات کے مجال میں کوئی عمل دخل نہیں اور ان صفات کا مدار صرف قرآن و سنت کی نصوص پر ہے۔ امام بیہقی صفات کے درمیان اس تفریق کو اس طرح بیان کرتے ہیں کہ:

”کسی کے لئے یہ جائز نہیں کہ اللہ تعالیٰ کی کسی بھی وصف سے توصیف کرے سوائے اس کے کہ اللہ نے خود اپنے آپ کو کسی وصف سے توصیف قرآن میں کیا ہو، یا پھر اس نے اپنے رسول ﷺ کی زبانی اس کا اظہار کیا ہو، یا پھر جس پر امت کا اجماع ہو جائے۔ پھر ان صفات میں سے کچھ تو ایسی صفات ہیں جن میں نقل کے ساتھ ساتھ دلائل عقلیہ بھی مقترن ہیں جیسے کہ حیا، قدرۃ، العلم، ارادۃ، سمع، بصر، کلام و نحو ذالک جو کہ صفات ذات میں سے ہیں۔ یا پھر خلق، رزق، الاحیاء، الامانۃ، العقوبہ، صفات فعلیہ میں سے، اور کچھ ایسی صفات ہیں جن کا علم صرف اور صرف ورود خبر صادق سے حاصل ہوتا ہے جیسے کہ الوجہ، الیدین، العین اور لاستوی علی العرش، والائتیان، الحجی، النزول اور اسی جیسی باقی صفات۔ تو ہم ان صفات کو اس لیے ثابت کرتے ہیں کیونکہ یہ نصوص دینیہ میں وارد ہوتی ہے اور لازم یہ ہے کہ ان میں سے کسی کے بھی معنی تشبیہ خلق کے نہ لیے جائیں۔ (۱۹)

### صفات خبریہ کے اثبات کا طریقہ آئمہ حدیث و الفقہاء کے نزدیک:

صفات الہیہ کے اثبات میں متقدمین آئمہ حدیث و فقہاء کا طریقہ کار یہ تھا کہ وہ نبوت کے اثبات کے بعد صرف دلائل سمعیہ پر اعتبار کرتے ہوئے اللہ سبحانہ تعالیٰ کی صفات ثابت کرتے تھے اور وہ ہرگز ذات اور صفت کے مابین تعلق کے مسئلہ میں نہیں پڑتے تھے۔ (۲۰) اور نہ صفات کے مابین کسی قسم کی تقسیم یعنی صفات فعلیہ، صفات المعانی وغیرہ میں پڑتے تھے بلکہ ان کا منج یہ تھا کہ ہم ہر اس صفت کا اثبات کرتے ہیں جس کا اثبات اللہ تعالیٰ نے اپنی طرف اپنی کتاب یا پھر اپنے رسول ﷺ کی زبانی کیا ہو اور ہر اس صفت پر خاموشی اختیار کریں گے جس پر کتاب اللہ اور سنت رسول خاموش ہو جیسے کہ اس منج کی تصریح صاحب امام الشافعی رضی اللہ عنہ۔ امام عبدالعزیز الکنانی (ت ۲۴۰ھ) نے اپنی کتاب ”الحیلة“ میں مامون الرشید کی مجلس میں بشر المرہبی کے ساتھ اپنے

مناظرے کی تفصیلات بیان کرتے ہوئے فرمایا:

”مامون نے امام الکنانی سے سوال کیا: اے عبدالعزیز کیا تم اس بات کا اقرار کرتے ہو کہ اللہ عالم ہے؟  
امام عبدالعزیز الکنانی نے جواب دیا: بالکل اے امیر المؤمنین۔

مامون نے پوچھا: اور یہ کہ وہ سمیع و بصیر ہے؟

عبدالعزیز نے فرمایا: جی ہاں امیر المؤمنین۔

مامون نے پھر پوچھا: کیا تم یہ بھی مانتے ہو کہ اللہ کی سماع اور بصارت بھی ہے جیسا کہ تم نے کہا اس کا علم ہے؟  
عبدالعزیز نے جواب دیا: میرے لیے ایسا کہنا جائز نہیں اے امیر المؤمنین۔

مامون نے کہا: دونوں میں فرق کر کے بتاؤ کہ تم نے یہ تفریق کیسے کی؟

عبدالعزیز نے فرمایا: اے امیر المؤمنین جیسا کہ میں نے آپ کو پہلے بتایا کہ لوگوں پر یہ بات واجب ہے کہ وہ اللہ کی طرف صرف اسی صفت کی نسبت اس نے اپنی طرف اپنی کتاب میں کی ہے اور اس کی نفی کرے جس کی نفی اس نے اپنی کتاب میں کی ہے اور ان امور پر خاموشی اختیار کریں جن پر وہ خود خاموش رہا ہے تو اللہ سبحانہ و تعالیٰ نے ہمیں اپنی کتاب میں یہ بتایا ہے کہ اس کا علم ہے جیسا کہ ارشاد باری تعالیٰ ہے: فَاعْلَمُوا أَنَّ مَا أَنْزَلَ بِعِلْمِ اللَّهِ (ہود: ۱۳) تو میں نے بھی اس کی نسبت علم ثابت کر دیا جیسا اس نے خود اپنے لیے کیا۔ اسی طرح ذات باری تعالیٰ نے اپنے سمیع و بصیر ہونے کا اعتراف کیا اور فرمایا: إِنَّ اللَّهَ هُوَ السَّمِيعُ الْبَصِيرُ (المومن: ۲۰) لیکن اس نے یہ نہیں کہا کہ اس کی سماعت اور بصارت بھی ہے تو میں نے اس بات کو ثابت کیا جس کو اللہ نے ثابت کیا اور اس پر خاموشی اختیار کی جس پر اس نے خاموشی اختیار کی۔ اس پر مامون نے بشر اور اس کے ساتھیوں سے کہا کہ: ”یہ مشیبتہ میں سے نہیں، اس پر جھوٹا الزام مت لگاؤ۔“ (۲۱)

جب بشر نے یہ کوشش کی کہ وہ امام الکنانی کو حقیقت علم پر بولنے پر مجبور کرے اور علم الہی کا تعلق ذات الہی سے بیان کرے تو امام الکنانی نے اس پر کلام کرنے سے شدید احتراز کیا کیونکہ اگر وہ ایسا کرتے تو وہ اللہ سے متعلق جہالت کی بناء کلام کرتے کیونکہ اس کا علم اللہ نے مہیا نہیں فرمایا اور یہ ان کے اس منہج کے خلاف ہوتا جس کا اعتراف انہوں نے خلیفہ کے سامنے کیا تھا۔

بشر نے کہا: اللہ کا علم کیا شے ہے؟ اور علم اللہ کا مطلب کیا ہے؟

عبدالعزیز نے جواب دیا: اس کا علم صرف اللہ کی ذات کو ہے اور اس نے تمام مخلوق کو اس علم سے محبوب رکھا ہے اور اس کا علم نہ کسی ملک مقرب کو ہے اور نہ ہی کسی نبی مرسل کو اور اس کو نہ مجھ سے پہلے کوئی جان سکے گا کیونکہ اللہ کا علم اس سے اکبر، اوسع اور اعظم ہے کہ مخلوق اس کا ادراک کر پائے کیا تم نے قول باری تعالیٰ نہیں سنا کہ: وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ (البقرہ: ۲۵۵) اور قول حق تبارک و تعالیٰ: وَلَوْ أَنَّ مَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ بَعْدِهِ سَبْعَةُ أَبْحُرٍ مَا نَفِدَتْ كَلِمَاتُ اللَّهِ إِنَّ اللَّهَ عَزِيزٌ حَكِيمٌ (لقمان: ۲۷) اس پر بشر نے کہا: اگر تمہارے پاس دو ایسے لوگ آئیں جن کا ”علم اللہ“ کے متعلق جھگڑا اور اختلاف ہو ان میں سے ایک یہ قسم کھالے کہ ”علم اللہ، اللہ ہی ہے اور اگر ایسا حقیقت



میں نہیں ہے تو میری بیوی کو طلاق ہو جائے اور دوسرا یہ قسم کھالے کہ علم اللہ غیر اللہ ہے اور اگر ایسا نہیں تو میری بیوی کو طلاق ہو جائے۔“ یہ دونوں تمہارے پاس اپنی قسم پر فتویٰ لینے آئے ہوں تو تمہارا کیا جواب ہوگا؟

عبدالعزیز نے جواب دیا: خاموشی اور ان دونوں کو ان کی جہالت پر چھوڑ دینا اور انہیں کوئی جواب نہ دینا۔

بشر نے اعتراض کرتے ہوئے کہا: آپ پر واجب ہے کہ آپ جواب دیں اور ان کو ان مسئلے سے نکالیں کیونکہ اگر آپ جواب نہیں دیں گے تو آپ انہی کی طرف جاہل گردانے جائیں گے۔

عبدالعزیز نے کہا: کیا مجھ پر واجب ہے کہ میں ہر اس مسئلہ کا جواب مہیا کروں جس کا جواب نہ کتاب اللہ میں اور نہ ہی سنت میں موجود ہو اور نہ ہی مذکور ہو (کہ میں استنباط کر سکوں)؟ ایسے معاملہ میں مسئول جواب سے جاہل اور حالف احمق ٹھہرایا جائے گا؟

بشر نے کہا: لازم ہے کہ آپ جواب دیں کیونکہ ہر مسئلے کا کوئی نہ کوئی جواب ہونا لازم ہے۔

اس پر عبدالعزیز، مامون سے مخاطب ہوتے ہوئے کہتے ہیں کہ: ”اگر میرے پاس تین لوگ یہ تنازع لے کر آئیں کہ وہ کون سا ستارہ تھا جس کو حضرت ابراہیم علیہ السلام نے دیکھا تھا اور جس کا ذکر اللہ تعالیٰ نے قرآن میں فرمایا ہے کہ: فَلَمَّا جَنَّ عَلَيْهِ اللَّيْلُ رَأَى كَوْكَبًا (الانعام: ۷۶) تو ان میں سے ایک سے کہے کہ میں طلاق پر معلق قسم کھاتا ہوں کہ وہ ستارہ مرتخ تھا اور دوسرا کہے کہ میں بھی طلاق پر معلق قسم کھاتا ہے کہ وہ ستارہ مشتری تھا اور تیسرا یہ کہے کہ میں بھی قسم کھاتا ہوں کہ وہ ستارہ زہرہ تھا اور اگر ایسا نہ ہو تو میری بیوی کو بھی طلاق ہو۔ اور پھر وہ تینوں مجھ سے مطالبہ کریں کہ ہمیں ہمارے مسئلہ پر فتویٰ دیں اور ہماری قسموں کو حل کریں تو کیا مجھ پر جواب دینا لازم ہوگا اس مسئلہ میں کہ جس کا ذکر نہ اللہ نے اپنی کتاب میں کیا اور نہ ہی اپنے رسول کی زبانی کروایا؟“

اس پر مامون نے کہا: ”نہ آپ پر جواب دینا لازم ہے اور نہ ہی واجب۔“ (۲۲)

اس پر امام الکنانی نے یہ فرمایا کہ اے امیر المؤمنین اگر مخلوق کے لیے بغیر علم کے بات کرنے کا یہ درجہ ہے کہ اسے حرام ٹھہرایا جائے تو الوہیت کا مقام تو اس سے بہت بلند اور گھمبیر ہے۔

اس حکایت کے ذکر کرنے کی غرض امام الکنانی کے منہج کی توضیح ہے۔ امام الکنانی کا منہج یہ تھا کہ انہوں نے صراحتاً اس بات سے احتراز کیا کہ وہ ”علم اللہ“ اور ”ذات اللہ“ کے آپسی تعلق پر بات کریں اور اسی منہج پر عمل کرتے ہوئے انہوں نے نہ یہ کہا کہ ”علم اللہ“، ”عین اللہ“ اور نا ہی یہ کہا ہے کہ ”علم اللہ“، ”غیر اللہ“ ہے کیونکہ یہ تمام باتیں اس وقت وارد ہوتی ہیں جب آپ علم اللہ کی حقیقت و ادراک کا دعویٰ کریں۔

دوسری بات یہ کہ امام الکنانی نے اللہ کو سمیج و بصیر ثابت تو کیا لیکن اس کے ساتھ اس کے لیے سمیع و بصارت کا اثبات نہیں کیا کیونکہ ان کے نزدیک اثبات نفی دونوں نص کتاب و سنت پر موقوف ہیں۔

صفات خیرہ کے متعلق ابن تیمیہ کی رائے

ابن تیمیہ صفات خبریہ کے متعلق سلف الصالحین کی رائے کا ذکر کرتے ہوئے فرماتے ہیں کہ ان کا موقف صفات خبریہ کی بابت یہ تھا کہ وہ ان صفات کے معانی کا اثبات کیفیت کے بغیر کیا کرتے تھے اور پھر اس نسبت کی دلیل کے طور پر وہ امام سفیان بن عیینہ کی روایت نقل کرتے ہیں کہ ”ربیعہ بن ابوعبدالرحمن سے جب اس آیت کے متعلق سوال ہوا: اَلرَّحْمٰنُ عَلٰی الْعَرْشِ اسْتَوٰی (طہ: ۵) تو انہوں نے جواب دیا کہ ”استوی غیر مجہول ہے اور اس کی کیفیت غیر معقول ہے اور اللہ کی طرف سے یہ پیغام ہے اور رسول پر اس کو پہنچا دینے کی ذمہ داری ہے اور ہم پر اس کی تصدیق واجب ہے۔“ اور پھر اس روایت پر تبصرہ کرتے ہوئے فرماتے ہیں کہ:

”اور ایسے ہی الفاظ امام مالک بن انس صاحب ربیعہ سے بھی مروی ہیں اور اس روایت کے متعدد وجوہ ہیں جن میں سے بعض کے الفاظ ہیں کہ ”الاستواء معلوم“ اور بعض میں ہے کہ ”الاستواء غیر مجہول“ اور کچھ میں ہے ”استواء غیر مجہول۔ پس ان روایات سے علم استواء ثابت ہوتا ہے اور اس کی کیفیت کے علم کی نفی۔“ (۲۳)

ایک اور موقع پر فرماتے ہیں کہ:

”اور جو کوئی بھی استواء کو استیلاء کے معنی میں لے گا تو اس نے امام مالک کے جواب سے روگردانی کی اور ان کے طریقے کی اور ان کے طریقے کو چھوڑ کر کوئی دوسرا طریقہ اپنایا اور ملک کا یہ جواب جو کہ استواء کے متعلق ہے وہ باقی تمام صفات کے لیے بھی ثانی و کافی ہے۔ مثلاً یہی جواب نزول الجمی، الید، الوجہ وغیرہ کے لیے بھی موزوں ہے۔ پس پھر نزول کے لیے بھی یہی کہا جائے گا کہ النزول معلوم، والکلیف مجہول، والایمان بد واجب، والسؤال عنہ بدعد اور اسی طرح باقی صفات کے لیے بھی کیونکہ باقی صفات بھی استواء ہی طرح قرآن و سنت میں وارد ہیں۔“ (۲۴)

ابن تیمیہ کے مذہب کو سمجھنے کے لیے ضروری ہے کہ ہم پہلے ”تاویل“ اور ”مجاز“ کے متعلق ان کی رائے سمجھ لیں کیونکہ ان دونوں مسئلوں کا تعلق صفات خبریہ سے جڑا ہوا ہے اور ابن تیمیہ کی تاویل اور مجاز کے متعلق رائے جانے بغیر صفات خبریہ کے متعلق ان کے مذہب کو سمجھنا ناممکن ہے۔

شیخ الاسلام تاویل کے شدید مخالف تھے اور ان کی شدت کی اصل وجہ یہ تھی کہ وہ صفات کے معاملے میں تاویل کو تحریف کے مترادف سمجھتے تھے اور تحریف کی انتہا تعطیل پر ہوتی ہے اسی لیے ان کی رائے میں یہ نتیجہ بہت منطقی اور فطری ہے کہ تاویل صفات اصل میں تعطیل صفات ہے اور اسی لیے وہ مؤولہ کو معطلہ بھی کہتے تھے۔ (۲۵)

اہل عدل (معتزلہ) پر تعطیل کے الزام کے متعلق اس مقالے میں راقم اپنی رائے بیان کر چکا ہے کہ ان پر یہ الزام سوعہ فہم کی وجہ سے لگایا جاتا ہے۔

ابن تیمیہ کے نزدیک تاویل کے معانی

ابن تیمیہ کے نزدیک تاویل الفاظ جملہ میں سے ہے ان کی رائے میں سلف کے نزدیک اس کے دو معانی تھے۔  
 اول: شیخ ابن تیمیہ کے نزدیک تاویل کا پہلا مطلب بمعنی تفسیر کلام کے ہیں۔ اور بے شک وہ تفسیر ظاہر الفاظ و عبارت کے مطابق ہو یا نہ ہو اور ان کے نزدیک جمہور مفسرین و علماء کے نزدیک تاویل کی اصطلاح سے یہی مراد لی جاتی ہے اور یہ وہ تاویل ہے جس کا راسخون فی العلم کو ادراک ہوتا ہے۔ (۲۶)

شیخ کی عبارت کے آخر کے الفاظ میں یہ بتاتے ہیں کہ وہ بھی اس بات کے قائل ہیں کہ سورۃ آل عمران کی آیت [۷] میں وہ ”وَالرَّسِخُونَ فِي الْعِلْمِ“ پر وقف جائز ہے اور پھر وہ سلف میں سے ابن عباس، مجاہد، محمد بن جعفر بن زبیر، ابن قتیبہ وغیرہ کے ذکر ان حضرات میں کرتے ہیں جن سے ”الراسخون فی العلم“ پر وقف مروی ہے اور ساتھ ہی اس بات کا ذکر بھی اقرار کرتے ہیں کہ حرف جلالہ پر بھی وقف سلف سے مروی ہے اور دونوں قول حق میں ہیں۔ (۲۷) اور پھر یہ لکھتے ہیں کہ جب امام مجاہدؒ خود اپنے آپ کو راسخون فی العلم میں شمار کرتے ہوئے مشابہت کی تاویل کے جانے کا اظہار کرتے ہیں تو یہاں تاویل سے مراد تفسیر اور بیان معانی کے ہیں۔ اور اسی طرح جب امام طبری یہ کہتے ہیں کہ: اس آیت کے متعلق اہل تاویل کا اختلاف ہے تو یہاں اہل تاویل سے ان کی مراد اہل تفسیر ہوتے ہیں۔ اس طرح تاویل اور تفسیر مترادف ٹھہرتے ہیں۔ (۲۸)

دوم: تاویل کا دوسرا مطلب سلف کے نزدیک شیخ ابن تیمیہ کی رائے کے مطابق یہ ہے کہ ”تاویل سے مراد حقیقت کلام ہے“ یعنی مثلاً اگر کلام میں کوئی مطالبہ کیا گیا ہے تو تاویل سے مراد وہ نفس امر ہوگا جس کا مطالبہ کیا گیا ہے۔ (۲۹) اس تعریف سے یہ بات چلتی ہے کہ اگر تاویل سے مراد حقیقت کلام ہے تو ابن تیمیہ کے نزدیک یہ وہ تاویل ہے جس کا علم صرف اللہ تعالیٰ کی ذات کو ہے۔ (۲۹)

تاویل کے ان دونوں معانی کے فرق سے یہ بات واضح ہوتی ہے کہ اگر تاویل کو ہم پہلے معانی میں لیں گے تو اس سے مراد تفسیر کے ہوں گے چاہے وہ ظاہر کلام کے موافق ہو یا مخالف اور اس کا مطلب یہ ہے کہ اس کا تعلق باب معرفت سے ہے جو کہ عبارت کے مفہوم و معانی کی صورت میں ذہن میں پیدا ہوتی ہے اور پھر اس کی تعبیر زبان کے ذریعے سے کی جاتی ہے۔ بے شک ہمیں اس کی حقیقت و کیفیت کا علم نہ ہو۔ (۳۰)

یہاں تک اُس تاویل کا ذکر ہے جو ابن تیمیہ کے نزدیک سلف صالحین کے درمیان پائی جاتی تھی ابن تیمیہ تاویل کا ایک تیسرا مطلب بھی بتاتے ہیں اور وہ ان کے نزدیک صرف متاخرین کی اصطلاح میں پائی جاتی ہے اور متاخرین فقہاء، اصولیین، متکلمین اور صوفیہ کے نزدیک یہی تاویل لی جاتی ہے۔ (۳۱) اور اس تاویل کی تعریف ابن تیمیہ کچھ اس طریقے سے کرتے ہیں کہ: ”تاویل اصل اللفظ کو معنی مرجوح کی طرف موڑنے کو کہتے ہیں معنی راجح کے ہوتے ہوئے اور یہ صرف معانی کسی قرینہ اور دلیل کی بنا پر ہوتا ہے۔ (۳۲) اور اسی کو لغت کے اندر ”مجاز“ سے تعبیر کیا جاتا ہے اور یہی وہ تاویل اور مجاز ہے جس کی ابن تیمیہ شدت کے ساتھ مخالفت کرتے ہیں۔

ابن تیمیہ قطعاً اس بات کے قائل ہیں کہ الفاظ عربی کی حقیقت و مجاز میں تقسیم قرونِ خلافت میں موجود نہ تھی بلکہ بعد کے لوگوں نے

آکر یہ تقسیم پیدا کی ہے جیسے کہ وہ خود کہتے ہیں کہ: ”ہر حال میں یہ بات واضح ہے کہ تقسیم الفاظ کی یہ اصطلاحوں ثلاثہ الاولیٰ میں موجود نہ تھی اور اس تقسیم کے بارے میں نہ کسی صحابی نے کوئی بات کی اور نہ ہی تابعی نے اور نہ ہی مشہور آئمہ دین مثلاً مالک، ثوری، اوزاعی، شافعی وغیرہ نے اور نہ ہی متقدمین علماء لغت و نحو مثلاً خلیل، سیبویہ اور ابو عمر و بن العلاء کے یہاں ہمیں ایسی کوئی تقسیم ملتی ہے۔“ (۳۳)

راقم کی رائے کے مطابق ابن تیمیہ کے مذہب کی بنیاد اسی اصل پر قائم ہے کہ وہ کلام کی حقیقت و مجاز کی تقسیم کے قائل نہیں اور اسی اصل کی بنیاد پر وہ آئمہ کے اقوال کی تشریح کرتے ہیں۔

ابن تیمیہ کے نزدیک یہ بات کہ اہل لغت الفاظ معینہ کا استعمال مخصوص معانی پر دلالت کے لیے کرتے ہیں اور یہ دعویٰ کہ یہ الفاظ و اسماء اہل لغت کے اجتماع و اتفاق سے وضع کیے گئے ہیں اور پھر یہ کہ اگر یہ الفاظ و اسمان کے معانی کے لیے استعمال ہوں جن کے وہ اصلاً بالاتفاق وضع کیے گئے تھے وہ حقیقت کہلائیں گے اور ان معانی کے علاوہ کسی اور معانی کے لیے استعمال کیے جائیں گے تو مجاز کہلائیں گے۔ یہ سب دعویٰ اور باتیں شیخ الاسلام ابن تیمیہ کے نزدیک باطل اور جھوٹ ہیں۔

اس کے بعد ابن تیمیہ کا مذہب یہ ہے کہ الفاظ کی دلالت کا علم پورے سیاق یا پھر اسناد سے حاصل ہوتا ہے نہ کہ ان دلائل سے جو کہ لفظ اور اسم مجرد کے اندر اصلاً ودیعت ہوتے ہیں جو کہ کلام کے ذریعہ ظاہر ہو جاتے ہیں؟ آخر میں نظری لحاظ سے شیخ الاسلام کا مذہب اور ان کے مخالف جماہیر علماء لغت و بلاغہ کا مذہب ایک ہی نقطہ پر پہنچتا ہے اور وہ یہ کہ الفاظ کے معانی کا ادراک اور ان معانی کی تخصیص دلالتہ السیاق اور اسناد پر قائم ہے۔ دونوں نقطہ ہائے نظر میں اختلاف اس بات کا ہے کہ جمہور علماء لغت و بلاغہ کلام کو دلالت کے اعتبار سے دو اقسام حقیقت و مجاز میں تقسیم کرتے ہیں جبکہ ابن تیمیہ اس کی ایک ہی قسم کے قائل ہیں اور اس کو وہ ”دلالتہ السیاق“ یا ”ظاہر من السیاق“ کا نام دیتے ہیں۔ (۳۴)

اس کا مطلب یہ ہے کہ جب سیدنا حمزہؓ کے لیے ”اسد اللہ و اسد رسولہ“ کہا جاتا ہے اور سیدنا خالدؓ کے لیے ”سیف اللہ“ کہا جاتا ہے تو اس تعبیر کی تفسیر علماء لغت و بلاغہ اس طرح کرتے ہیں کہ یہاں ”اسد“ جس کے لیے یہ لفظ وضع کیا گیا تھا یعنی ایک مخصوص وحشی حیوان میں استعمال نہیں کیا گیا اور نہ ہی لفظ ”سیف“ اپنے اصل معانی یعنی ایک مخصوص آلہ حرب کے معنی میں استعمال نہیں کیا گیا بلکہ یہاں ”اسد“ اور ”سیف“ حمزہ اور خالد کے لیے مجازاً استعمال کیا گیا ہے یعنی ان دونوں الفاظ کو ان کے اصل و صنفی معانی سے ہٹا کر ایک دوسرے معانی میں استعمال کیا گیا ہے۔

جب کہ شیخ ابن تیمیہ اس تاویل کی تفسیر میں جسے اہل لغت نے مجاز کہا تھا کہیں گے یہ معانی متکلم کی مراد سے ظاہر ہیں۔ ہر کوئی جب اس طرح کی عبارت سنے گا تو اس کو اس کا مطلب فوراً سمجھ آ جائے گا اور اس کے ذہن میں صرف یہی مطلب اس عبارت کا آئے گا اور پہلے والا مطلب اس کے ذہن میں آنے کا احتمال ہی پیدا نہیں ہوتا۔ ایسا ہونا اس بات کی دلیل ہے کہ یہ معانی خود نص کے اندر موجود ہیں نہ کہ احتمالاً اس میں موجود ہیں اور اگر ایسا ہے تو ایسی عبارتوں کا مطلب لینا یہ نہیں کہلائے گا کہ الفاظ کو ان کے اصل معانی سے ہٹا کر کسی دوسرے معانی، کسی قرینے یا دلیل کی بدولت لیا گیا ہے یا پھر یہ بھی نہیں کہا جائے گا کہ دلیل و قرینے کی بنیاد پر مرجوح احتمال سے راجح کی طرف تاویل کی گئی ہے۔ (۳۵)

یہ ہے شیخ کی رائے ان الفاظ و اسماء کے متعلق جن کے مفرد معانی ہیں یعنی کہ ان کے معنی ذہن کے اندر مستقل صورت کی شکل میں پائے جاتے ہیں اور ان الفاظ و اسماء کے معانی کی تحدید سیاق مخصوص یا پھر اسناد کے ذریعے سے ہوتی ہے۔ ایسے ہی طریقے سے بے وقوف کے لیے ”گدھے“ کا اور عالم و نخی شخص کے لیے ”سمندر“ کے الفاظ کا استعمال کیا جاتا ہے۔

یہ سب جو ابن تیمیہ کے نزدیک لغت میں جائز ہے اصل میں مشترک اللفظی کے مترادف ہے۔ مشترک اللفظی ان الفاظ کو کہا جاتا ہے جو کہ ایک ہی وقت میں مختلف المعانی ہوتے ہیں اور ہر معنی اپنے سیاق سے ظاہر ہوتا ہے مثلاً ”العین“ ایک ہی وقت میں آنکھ کے لیے بھی بولا جاتا ہے اور جاسوس کے لیے بھی اور منبع الماء (کنویں) کے لیے بھی۔ اور اگر اہل بلاغت کے نزدیک ایسے سیاق میں کوئی غیر معترض قرینہ موجود ہو تو وہ اسے مجاز کے معانی میں لیتے ہیں بالکل اسی طرح جس طرح وہ لفظ ”العین“ کے بارے میں کہتے ہیں کہ جب وہ ”جاسوس“ کے لیے استعمال ہوتا ہے تو وہ ”مجاز مرسل“ کے باب میں ہوتا ہے۔

اس کے علاوہ شیخ کے نزدیک الفاظ کی ایک اور قسم ہے اور وہ، وہ الفاظ ہیں جن کے معانی اضافی نوعیت کے ہوتے ہیں یعنی ان کے معانی کا تصور اس ذات کے تصور کے بغیر جن سے وہ متعلق ہیں ذہن میں آتا ہی نہیں۔ یہ اضافت بعض اوقات شخصی ہوتی ہے جیسے کہ ”علو“، ”سفول“، ”فوق“، ”تحت“ وغیرہ اور بعض اوقات یہ اضافت معنوی اور ثبوتی ہوتی ہے مثلاً علم، حب، قدرۃ، سمع و بصر وغیرہ۔ (۳۶) یہ وہ اصولی رائے ہے جس کی بنیاد پر ابن تیمیہ نے صفات خبریہ کے متعلق اپنی رائے قائم کی اور یہ بھی دعویٰ کیا کہ ان کی رائے ہی سلف صالحین کی بھی رائے تھی۔

شیخ ابن تیمیہ کے اصولی موقف کو نظر میں رکھتے ہوئے اگر ہم ان کی صفات خبریہ کے متعلق رائے پر نظر ڈالیں، جس کو وہ سلف صالحین ہی کی رائے گردانتے ہیں اور وہ یہ کہ ”اثبات المعنی بلا کیف“، تو ہمیں ان کی رائے نہ صرف غیر معقول بلکہ خود ابن تیمیہ کے اس موقف سے متعارض و متناقض نظر آتی ہے جس کا ذکر ماقبل کیا جا چکا ہے۔

کیوں کہ اگر ”الفاظ“ اور ”اسماء“ کے معانی سے مراد وہ صورت ذہنیہ ہے جو کہ ان الفاظ و اسماء کے اطلاق وقت ذہن میں پیدا ہوتی ہے اور پھر اضافی معانی کی حقیقت اس وقت تک حاصل ہو ہی نہیں سکتی جب تک اس ذات کا تصور نہ کر لیا جائے جس کی طرف ان اضافات کی نسبت کی جا رہی ہو تو یہ رائے حق سبحانہ و تعالیٰ کے متعلق بالاتفاق ناجائز اور غیر ممکن ہے۔ کیونکہ ان اضافات کے اطلاقات کے ساتھ ہی خود ابن تیمیہ کے نزدیک تصور ذات لازم آتا ہے، اور تصور ذات کیفیت کے علاوہ کچھ اور نہیں تو پھر معنی کا اثبات کیفیت کے انکار کے ساتھ کیسے اور کیونکر ممکن ہے؟

اور اس کیفیت کا انکار صرف دو ہی طریقوں سے ہو سکتا ہے کہ معروف کیفیت جو کہ ان الفاظ اور مفردات و مرکبات کے ساتھ ذہن میں آتی ہے اس کو کسی دوسری کیفیت ہی سے بدل دیا جائے یا پھر اگر ہر قسم کی کیفیت کو ہٹانا مقصود ہے تو پھر اس سے مراد یہی ہوگا کہ ہم اس تمام معنی ہی کا انکار کریں یا پھر اس کے معلوم ہونے سے دستبردار ہوں جو کہ ذہن میں وارد ہوتا ہے کیونکہ اگر ہم ”ید“ یعنی کہ ہاتھ کا لفظ مختلف چیزوں کے ساتھ استعمال کریں تو ”ہاتھ“ کا اصل معنی ایک ہی رہتا ہے اور صرف معنی کی کیفیت میں تبدیلی واقع ہوتی ہے مثلاً انسان کا ہاتھ یا پھر بندر کا ہاتھ، ان دونوں اضافات میں معنی ایک ہی ہے اور کیفیت کی تبدیلی ہے۔ اسی

طریقے سے اگر ہم کہیں کہ انسان آیا، یا پھر گھوڑا آیا یا پھر گاڑی آئی، ان تمام اشکال میں ”آئے“ کی صفت میں کوئی تبدیلی نہیں واقع نہیں ہوتی بلکہ صرف کیفیت میں تبدیلی واقع ہوتی ہے کیونکہ ان تمام اضافات میں اصل معنی کیفیت ہی کے ساتھ چھوڑا ہوا ہے اور یہ کیفیت ذوات کے تصور پر منحصر ہے اور اگر معنی کے ثبوت کے ساتھ صرف کیفیت کی تفویض یا انکار کیا جائے تو اس انکار اور تفویض کا کوئی مطلب ہی نہیں اور یہ سراسر لغوبات ہوگی۔

### صفات خبریہ کے متعلق علماء کلام کی رائے

اہل سنت سے تعلق رکھنے والے علماء کلام کی رائے، صفات خبریہ کے متعلق، کو چار مواقف میں تقسیم کیا جاسکتا ہے۔

#### پہلا موقف

اہل سنت کے علماء کلام کے پہلے موقف کے طور پر میں استاد ابو بکر محمد بن الحسن بن نورک (ت ۴۰۶ھ) سے ابتداء کروں گا۔ استاد ابن نورک اپنی کتاب مشکل الحدیث و بیانیہ میں اس بات کا اقرار کرتے ہیں کہ جو کچھ بھی اللہ نے اپنی طرف قرآن ثابت کیا ہے مثلاً ”الوجه، والیدین، والعین“ ہم بھی ان سب کا اثبات کرتے ہیں اور ساتھ ساتھ اس بات کی بھی تصریح کرتے ہیں کہ یہ سب اللہ تعالیٰ کی صفات ہیں نہ کہ جوارح اور اعضاء اور یہ کہ ان سب کا اثبات اللہ تعالیٰ کی طرف کرنے میں عقل کا کوئی دور نہیں کیونکہ عقل اس باب میں ایسا کرنے سے قاصر ہے۔ (۳۷) اور اس کے بعد وہ اس بات کا بھی اظہار کرتے ہیں کہ ہر وہ نص جس میں ایسی کوئی چیز جو کہ انسانی ہو اور وہ اللہ کی طرف منسوب کی گئی ہو، ضروری نہیں کہ وہ اللہ کی صفت مانی جائے وہ کہتے ہیں ”اور جان لو کہ اس بات میں ہمارے اصول میں سے ایک اصل یہ بھی ہے کہ ہر وہ اوصاف یا اسماء جن کو اللہ کی طرف منسوب کیا گیا ہو اور انسانی فہم میں ان کا اطلاق جوارح پر ہوتا ہو تو وہ اللہ تعالیٰ کی صفت صرف اس وقت گردانی جائیں گی اگر ہمارے پاس ان کی تاویل کی کوئی مقبول توجیہ موجود نہ ہو۔“ (۳۸)

اور یہ ذکر کرنے کے بعد امام استاد ابن نورک کا افعال خبریہ مثلاً نزول، اتیان اور جنی کے متعلق ایک ہی موقف ہے وہ یہ کہ ان افعال کی تاویل کی جائے گی مثلاً وہ کہتے ہیں: ”بے شک اللہ تعالیٰ کا استوئی اپنے عرش پر بمطلب المتکن واستقرار ہرگز نہیں بلکہ استوئی کا مطلب علوتدبیر وقہر ہے اور یہ ارتقاع حسی ارتقاع نہیں بلکہ ارتقاع درجہ ہے اور یہ اس طرح ہوگا کہ اللہ تعالیٰ اور مخلوق کے درمیان مباہنت قائم رہے۔“ (۳۹)

#### دوسرا موقف

دوسرا موقف متکلمین اہل سنت کا امام عبدالقادر بن طاہر البغدادی (ت ۴۲۳ھ) کا موقف ہے اور ان علماء کا موقف ہے جو ان سے ان کی رائے میں متفق ہیں۔ امام عبدالقادر بغدادی تمام صفات خبریہ کی قواعد و کلام عرب کے مطابق تاویل کے قائل ہیں اور نہ صرف قائل بلکہ تاویل کے وجوب کے قائل ہیں۔ وہ اپنی کتاب اصول الدین میں ”الوجه والعین“ کی تاویل کے متعلق مختلف اقوال ذکر کرتے ہوئے لکھتے ہیں کہ: ”مشبہہ“ کا یہ گمان یہ ہے کہ اللہ تعالیٰ کا چہرہ اور ہاتھ ہے انسانوں کے چہرے اور ہاتھ کی مانند، اور ان میں سے چند کا گمان یہ ہے کہ اللہ کا چہرہ اور ہاتھ اس کے دو عضو ہیں لیکن وہ انسان کے اعضاء کی مانند

نہیں، بلکہ اللہ کے یہ اعضاء تمام مخلوق کے اعضاء سے مختلف ہیں اور بعض صفاتوں کا گمان یہ ہے کہ جو ہاتھ اور چہرہ کی اضافت اللہ کی طرف کی گئی ہے وہ اللہ کی صفات میں سے ہے جبکہ ہمارے نزدیک حق اور صحیح بات یہ ہے کہ وجہ اللہ، اللہ کی ذات ہے اور عین اللہ سے مراد اس کی رؤیت ہے۔ (۴۰)

امام ابوسعید عبدالرحمن بن محمد بن النیشاپوری (ت ۴۷۸ء) بھی امام بغدادی کے مذہب پر ہے وہ بھی تاویل ہی کو صحیح مذہب قرار دیتے ہیں۔ (۴۱)

### تیسرا موقف

تیسرا موقف ان حضرات آئمہ کا ہے جو کہ سلف کے مذہب تفویض کے بھی قائل ہیں اور ضرورت کے تحت اور تشبیہ کے انکار کے طور پر تاویل کی بھی اجازت دیتے ہیں۔ ان حضرات میں امام ابواسحاق الشیرازی (ت ۴۷۶ء) کا شمار ہوتا ہے۔ امام شیرازی اس سے بڑھ کر اپنی کتاب ”الاشارۃ الی مذہب اہل الحق“ میں ان لوگوں کا رد بھی کرتے ہیں جو کہ تاویل کے منکر ہیں اور اپنے استدلال میں یہ آیت پیش کرتے ہیں: وَمَا يَعْلَمُ تَأْوِيلَهُ إِلَّا اللَّهُ وَالرَّسُخُونَ فِي الْعِلْمِ يَقُولُونَ آمَنَّا بِهِ لَا كُفْلٌ مِّنْ عِنْدِ رَبِّنَا [آل عمران: ۷] امام شیرازی یہ دعویٰ کرتے ہیں کہ آیت اصل میں تاویل کی اجازت دیتی ہے نہ کہ اس کو منع کرتی ہے..... وہ کہتے ہیں ”اور اس بات (یعنی تاویل) کی دلیل یہ ہے کہ اللہ فرماتے ہیں: وَالرَّسُخُونَ فِي الْعِلْمِ يَقُولُونَ آمَنَّا بِهِ“ اور ایمان درحقیقت تصدیق کا نام ہے اور کسی بھی چیز کی تصدیق اس شے کی جہالت کے ساتھ ممکن نہیں تو اس آیت: وَالرَّسُخُونَ فِي الْعِلْمِ يَقُولُونَ آمَنَّا بِهِ سے مراد ہوگی کہ راسخون فی العلم کو ان آیات کے معانی کا علم ہوتا ہے اور پھر اس علم پر وہ ایمان لاتے ہیں..... اگر آیات اخبار جن پر عمل واجب ہے ان کی تاویل کرنی جائز اور ضروری ہے اور ظاہری مطلب لینا جائز نہیں، مثلاً قولہ تعالیٰ: وَمَنْ يَقْتُلْ مُؤْمِنًا مُّتَعَمِّدًا فَجَزَاءٌ وَهُوَ جَهَنَّمُ خَالِدًا فِيهَا (النساء: ۹۳) ظاہر آیت سے مراد یہ ہوگی کہ اہل کبار ہمیشہ ہمیشہ کے لیے جہنم میں رہیں گے اور یہ قدر یہ کہ قول ہے جو باطل ہے لازم ہوا کہ اس آیت کی تاویل کی جائے گی اور ظاہری مراد نہیں لی جائے گی اور پھر اس آیت کی اصل مراد یہ ہوگی کہ وہ کسی شخص جو کسی مومن کو عمدتاً اس طرح قتل کرے کہ وہ اس کے قتل کو جائز سمجھتا ہو..... تو وہ آیات جن سے ظاہر معانی تشبیہ کے ہوں اور ان میں سے کوئی بھی متعلق نہ ہو بلکہ صرف علم سے ان کا تعلق ہو تو ایسی آیات کی تاویل اولیٰ ہے کیونکہ اگر ہم قول اللہ تعالیٰ: عَلِيُّ الْعُرْوَةُ اسْتَوْسَى (طہ: ۵) کے متعلق یہ کہیں گے کہ اس کی تاویل جائز نہیں اور نہ اس آیت سے کوئی عمل مطلوب ہے اور اوپر سے اس کا ظاہر تشبیہ کا معانی دیتا ہے تو ایسی آیت کا کیا فائدہ؟ اور یہی مثال رسول اللہ ﷺ کے اس قول سے متعلق بھی ہے جس میں آپ ﷺ نے فرمایا: ”خَلَقَ آدَمَ عَلِيٌّ صَوْرَةً“، اگر ہم اس کے متعلق یہ کہیں کہ اس کی کوئی تاویل نہیں اور نہ ہی اس سے کوئی عمل مطلوب ہے تو یہ بات لغو اور ہذیان گردانی جائے گی اور اس طرح ہم کفار کے اس الزام کی تصدیق کر بیٹھیں گے کہ مُعَلَّمٌ مَّجْنُونٌ (الدخان: ۱۴) یعنی یہ نبی ﷺ ایسی باتیں کرتے ہیں جس کا کوئی مطلب نہیں۔

اور پھر فرماتے ہیں:

”ان لوگوں کی غرض تاویل نہ کرنے سے یہ ہے تاکہ وہ تشبیہ پر قائم رہ سکیں کیونکہ اگر وہ تاویل کا انکار کریں اور تشبیہ کے بھی منکر ہو جائیں تو ان سے کوئی تیسرا مطالبہ نہیں کیا جائے گا۔ کیونکہ ہمیں تاویل پر مصران کے اسی قول نے کیا ہے کہ وہ کہتے ہیں نہ مجھے مطلب معلوم ہے اور نہ ہی میں تاویل کروں گا اور میں اس ”استوی“ کو اس کے ظاہر ہی پر لوں گا اور مجھے نہیں معلوم کہ اس استوی سے مراد استقرار ہے یا غیر استقرار اور اسی طرح قولہ تعالیٰ: مَا مَنَعَكَ أَنْ تَسْجُدَ لِمَا خَلَقْتَ بِيَدَيْ (ص: ۷۵) کا بھی ظاہری مرادوں کا اور نہ مجھے یہ معلوم ہے کہ وہ جو ارجح میں سے ہے یا نہیں۔ اور ان کا یہ قول ان کو خدا سے جہل کی طرف لے جاتا ہے کیونکہ جو شخص کسی معلوم کی صفات معلومہ میں سے کسی ایک صفت کا بھی جاہل ہو، وہ معلوم کی حقیقت کا جاہل ہے اور ان کا قول ”لا ادری“ اللہ کے معاملہ میں شک کے مترادف ہے اور اس قلت علم سے مترادف ہے جس کی قلت جائز نہیں۔ (۴۲)

یہ امام شیرازی کا مذہب ہے جس میں وہ دونوں مذاہب (یعنی تفویض سلف اور تاویل) کے جواز کے قائل ہیں جس کو میں نے تفصیل سے ذکر کر دیا ہے۔ یہاں اس تفصیل کو ذکر کرنے کی وجہ یہ ہے کہ یہ یعنی وہ دلائل ہیں جن کو مفوضہ (اہل تفویض) کے خلاف استعمال کیا جاتا ہے۔ (۴۳)

جہاں تک امام الشیرازی کے اس قول کی بات ہے کہ تاویل کی اجازت مشبہتہ کے مذہب یا فتنہ کے رد کے طور پر دی گئی ہے تو اس کے متعلق یہ کہا جائے گا کہ ایک بدعت کا رد کبھی بھی دوسرے بدعت کے ذریعے سے نہیں کرنا چاہیے بلکہ بدعت کا رد ہمیشہ حق سے کرنا چاہیے اور جہاں تک ان کے اس قول کا سوال ہے کہ ”اگر ہم یہ کہیں کہ نا اس کی تاویل جائز ہے اور نہ ہی اس سے کوئی عمل مطلوب ہے تو یہ بدیان اور لغو گردانا جائے گا اور ہم کفار کے اس قول: مُعَلِّمٌ مَّسْجُونٌ“ (الدرخان: ۱۴) کی تصدیق کریں گے کہ آپ ایسا قول لائے ہیں جس کا کوئی معنی نہیں تو یہ ایک ایسا الزام ہے جو کہ اپنے محل میں نہیں کیونکہ مفوض المعنی اس بات کے ہرگز نہیں قائل نہیں کہ ان نصوص سے کوئی معانی نہیں بلکہ وہ اس بات سے قائل ہیں کہ ان کے معانی ہیں اور وہ صرف اللہ کو معلوم ہیں اور اگر امام الشیرازی کو اس بات پر اعتراض ہے کہ ایسی عبارت کا ہمیں بتانے کا کیا فائدہ جس کا نامعنی ہمیں پتہ ہے اور نہ ہی ان سے کوئی عمل منسوب و مطلوب ہے تو ان کو فقہ اور اصول فقہ جس کے وہ خود بھی امام ہیں کی زبان میں اس طرح سمجھایا جائے گا اور عرض کیا جائے کہ وہ یہ بتلائیں پھر کہ ان آیات کا کیا مقصد جو کہ منسوخ ہو چکی ہیں اور آج بھی ہم ان کی تلاوت کرتے ہیں کیونکہ گوان کے معانی تو معلوم ہیں لیکن ان آیات کے تحت بھی کوئی عمل مطلوب نہیں سوائے اس کے کہ یہ کہا جائے گا کہ یہ سب اللہ کی سنت ابتلاء کے تحت ہے کہ پہلی قسم کی آیات میں ابتلاء علم و عقائد کے میدان میں ہے اور دوسری قسم کی آیات میں ابتلاء عمل کے میدان میں جیسے کہ امام طبری سلف الصالحین میں سے محمد بن جعفر بن زبیر کا قول آیات متشابہات کے ضمن میں نقل کرتے ہیں:

”ان آیات کی تصریف، تحریف اور تاویل کے ذریعے اللہ اپنے بندوں کو آزمائش میں ڈالتا ہے بالکل اسی طرح جس طرح وہ اپنے بندوں کو حلال و حرام کے زمرے میں آزمائش میں مبتلا کرتا ہے کہ وہ باطل کی



طرف نہ جھکیں اور حق سے انحراف نہ کریں۔“ (۴۴)

### چوتھا موقف

وہ موقف ہے جس کی تصریح حجۃ الاسلام امام محمد الغزالی نے اپنے کتاب ”الحجاء العوام عن العلم الکلام“ میں کی ہے اور وہ یہ ہے کہ عوام الناس کے لیے ان آیات کی تاویل حرام ہے اور خاص اہل علم کے لیے جائز ہے۔ امام الغزالی ان صفات کے متعلق مذہب سلف الصالحین کا ذکر کرتے ہوئے اور عوام الناس کا فرض ان صفات کے متعلق بتاتے ہوئے فرماتے ہیں کہ عوام الناس میں سے جس کسی کو بھی ان اخبار کا پتہ چلے تو ان پر سات امور واجب ہیں۔ (۴۵)

پہلے چھ امور بعینہ وہی امور ہیں جن کو ہم مذہب سلف الصالحین مانتے ہیں اور جس کو ہم ان کے اقوال کے ذریعے نقل اور روایت کرتے ہیں جیسا کہ آگے آگے گا اور اس مذہب میں عوام الناس اور راہنوں فی العلم کے درمیان کوئی فصل نہیں اور تمام کا ایک ہی مذہب ہے اور یہی وہ مذہب ہے جو کہ اس امت کے سب سے زیادہ صاحب علم اور صاحب تقویٰ و ایمان والا طبقہ یعنی صحابہ رضوان علیہم اجمعین نے رسول اللہ ﷺ سے حاصل کیا اور پھر اس کو پوری امانت کے ساتھ اگلی نسلوں تک منتقل کیا اور ان کی امانت داری کی انتہا اس قدر تھی کہ ان میں سے کچھ تو سکرات الموت کے دوران بھی علم اور روایت منتقل کرتے تھے کہ ہمیں کتمان العلم کے جرم کے مرتکب نہ ٹھہرائے جائیں تو امام الغزالی کی یہ تفریق کسی طور پر قابل قبول تفریق نہیں اور ہاں اس تفریق کے باطل ہونے کے باوجود ہم اس بات سے انکار نہیں کرتے ہیں اور نہ کر سکتے ہیں۔

### صفات خبریہ کے متعلق سلف الصالحین کی رائے

صفات خبریہ کے متعلق سلف الصالحین یعنی صحابہ اور تابعین اور تبع تابعین میں ائمہ فقہاء اور محدثین کا مذہب یہ ہے کہ وہ اللہ تعالیٰ کی ہر اس صفت کے قائل ہیں جس سے اس نے اپنے آپ کو قرآن میں متصف کیا ہے یا پھر جس صفت سے اس کو اس کے رسول نے متصف کیا ہے اور یہ تو صیف کسی بھی قسم کی تفسیر، تاویل اور تشبیہ کے بغیر کی جائے گی۔ اس سے یہ بات واضح ہوتی ہے کہ صحابہ و ائمہ رضوان اللہ علیہم اجمعین صفات کے اثبات کے معاملے میں تلاوت قرآن، روایت حدیث اور ان کی تصدیق سے آگے نہ بڑھتے تھے جیسے کہ امام سفیان بن عیینہ (ت ۱۹۸ھ) فرماتے ہیں:

”ہر وہ صفت جس سے اللہ تعالیٰ نے اپنے آپ کو قرآن میں متصف کیا تو اس کی قرأت ہی اس کی تفسیر ہے“

اور نہ ہی اس کی کوئی کیفیت ہے اور نہ ہی کوئی مثل۔“ (۴۶)

یہاں یہ بات واضح ہوتی ہے کہ سلف الصالحین کا ان صفات کے متعلق تفویض مطلق کا مذہب ہے۔ تفویض مطلق سے مراد تصدیق و تثبیت صفت کے ساتھ ساتھ معنی کی تفویض اور کیفیت اور ظاہری لغوی معنی کا انکار ہے اور یہی وہ معنی ہے جس کو امام الحدیث، الفقیہ یحییٰ بن شرف النووی نے جمہور بلکہ تمام سلف الصالحین کی طرف منسوب کیا ہے۔ امام النووی شرح صحیح مسلم میں فرماتے ہیں: ”جان لو کہ احادیث و آیات صفات کے متعلق اہل علم کے دو اقوال ہیں۔ پہلا قول وہ ہے جو معظم بلکہ تمام سلف الصالح کا قول ہے اور وہ یہ ہے: ”وہ ان احادیث و آیات کے متعلق کوئی بات نہیں کرتے تھے بلکہ ان پر صرف ایمان کو واجب ٹھہراتے تھے۔“

وہ ان احادیث و صفات کے معنی میں یہ اعتبار رکھتے تھے کہ ان آیات و احادیث کے معانی اللہ تعالیٰ کی عظمت اور جلال کے مطابق ہیں۔ اس کے ساتھ ساتھ ہمارا اعتقاد لازم اس بات پر بھی ہے کہ اللہ تعالیٰ کی نہ کوئی مثال ہے اور نہ ہی تمثیل اور یہ کہ وہ تجسیم، انتقال، التحیر فی الحجۃ اور تمام صفات مخلوقات میں سے منزہ ہے اور یہی قول متکلمین کی ایک جماعت اور ان کے محققین کا ہے اور یہی مذہب، مذہب اسلم ہے۔ (۴۷)

یہ اصطلاحی مطلب تفویض جس کے لغوی مطلب ہی سے ماخوذ ہے لغت میں تفویض سے مراد وہ امر ہے جس کو کسی کی طرف منسوب کر دیا جائے اور اسے اس کا حکم بنا دیا جائے عربی میں کہا جاتا ہے کہ فَوَضَّ إِلَيْهِ الْأَمْرَ۔ (۴۸)

### مذہب تفویض کے متعلق اقوال ائمہ و اہل العلم

یہاں ہم آئمہ اور اہل العلم جن میں زیادہ تر کا تعلق قرون ثلاثہ سے ہوگا ان کے اقوال نقل کریں گے جس سے یہ بات واضح ہو سکے کہ سلف الصالحین کا مذہب ان صفات کے متعلق کیا تھا۔

..... امام سفیان بن سعید الثوری (۹۵ھ-۱۶۱ھ)

امام الذہبی کتاب العلو میں امام سفیان الثوری کا قول نقل کرتے ہوئے لکھتے ہیں کہ:  
 ”یحییٰ بن معین کہتے ہیں کہ میں نے زکریا بن عدی کو امام و کعب سے سوال کرتے ہوئے سنا کہ اے ابوسفیان حدیث الکربسی اور موضع القدرین جیسی احادیث کے متعلق کیا رائے ہے؟ تو امام و کعب نے فرمایا: اسماعیل بن ابوخالد، الثوری اور مسعر ان احادیث کو روایت کرتے تھے اور ان احادیث کی کوئی تفسیر نہ کرتے تھے۔“ (۴۹)

..... امام دارالہجرۃ مالک بن انس (۹۳ھ-۱۷۹ھ)

امام ترمذی سنن الترمذی میں باب ”مساء فی خلود اهل الجنة و اهل النار“ کے تحت حدیث قدم پر تعلق کرتے ہوئے فرماتے ہیں کہ:

”اس قسم کی احادیث کے متعلق اہل العلم میں سے آئمہ مثل سفیان الثوری، مالک بن انس ابن مبارک، ابن عیینہ اور و کعب کا مذہب یہ تھا کہ ان احادیث کی روایت کرتے تھے اور کہتے تھے کہ ان احادیث کی روایت کی جائے گی اور ان پر ایمان لایا جائے گا اور کیفیت کا سوال ہی پیدا نہیں ہوتا (یعنی کیفیت کا انکار نہ کہ تفویض) پھر امام الترمذی فرماتے ہیں کہ یہی اہل الحدیث کا اختیار کردہ مذہب ہے کہ وہ ان احادیث کی روایت کرتے ہیں اور ان پر ایمان لاتے ہیں اور ان کی نہ کوئی تفسیر کرتے ہیں اور نہ ہی کسی معنی کے پیچھے پڑتے ہیں۔“ (۵۰)

امام الذہبی سیر الاعلام میں فرماتے ہیں کہ: ”امام مالک سے محفوظ روایت ابوولید بن مسلم کی ہے کہ جب اس نے امام مالک سے احادیث صفات کے متعلق دریافت کی تو انہوں نے جواب دیا:

”ان احادیث کو ایسے ہی پڑھ ڈالو جیسے وہ روایت ہوئی ہیں بغیر کسی تفسیر کے۔“ (۵۱)

یہاں ایک اہم نقطہ وضاحت مطلوب ہے اور وہ یہ کہ امام مالک سے اس باب میں ایک بہت مشہور روایت نقل کی جاتی ہے اور وہ یہ کہ جب امام مالک سے الرحمن علی العرش استوی کے متعلق سوال کیا گیا کہ اللہ کا استوی کیسے ہیں؟ تو آپ نے جواب دیا: الاستواء معلوم، والکیف مجهول، ولایمان بہ واجب السؤال عنه بدعة۔

یہاں ”الکیف مجهول“ کے الفاظ پر امام ابن تیمیہ اور ان کے پیروکاروں نے اپنے مذہب کی بنیاد رکھی ہے اور وہ کہتے ہیں کہ صفات الخبر یہ کے معانی معلوم ہیں اور کیفیت مجهول ہے جبکہ حقیقت یہ ہے کہ ”الکیف مجهول“ کے الفاظ امام مالک سے ثابت ہی نہیں اور یہ الفاظ ضعیف اور شاذ ہیں۔ امام مالک سے یہ قول دس لوگوں نے روایت کیا ہے جس کی مختصر تفصیل حسب ذیل ہے۔ (۵۲)

پہلی روایت حضرت جعفر بن عبد اللہ کی ہے اس میں الفاظ ہیں: ”الکیف منہ غیر م معقول والاستواء منہ غیر المجہول....“

دوسری روایت عبد اللہ بن وہب کی ہے اور اس کے الفاظ یہ ہیں: ”الرحمن علی العرش استوی كما وصف نفسه ولا يقال كيف و كيف عنه مرفوع.....“

یحییٰ بن یحییٰ التمیمی کی روایت میں ہے کہ: ”الاستواء غیر مجہول والکیف غیر معقول.....“

جعفر بن میمون کی روایت کے الفاظ ہیں: ”الاستواء غیر مجہول والکیف غیر معقول.....“

سفیان بن عیینہ، امام مالک سے یہ الفاظ روایت کرتے ہیں: ”الاستواء منہ معلوم والکیف منہ غیر معقول.....“

محمد بن العثمان بن عبد السلام التمیمی کی روایت کے الفاظ کچھ یوں ہیں: ”الاستواء منہ غیر مجہول والکیف منہ غیر معقول.....“

عبد اللہ بن نافع امام مالک کے الفاظ یوں روایت کرتے ہیں کہ: ”استواء معقول و کیفیتہ مجہولة.....“

ایوب بن صالح الحنظلی کی روایت ہے کہ: ”تکلمت فی غیر معقول.....“

بشار الحنفی الشیبانی کی روایت میں ہے کہ: ”الکیف غیر معقول والاستواء مجہول.....“

اور حوین چند اصحاب مالک سے یوں روایت کرتے ہیں کہ انہوں نے امام مالک کو کہتے ہوئے سنا: ”...سالت عن غیر مجہول و تکلمت فی غیر معقول.....“

اگر ہم ان تمام روایات پر ایک سرسری نظر ڈالیں تو ایک بات بالکل واضح ہوتی ہے اور وہ یہ کہ ”الکیف مجهول“ کے الفاظ صرف عبد اللہ بن نافع نے روایت کیے ہیں باقی تمام نے ”الکیف غیر معقول“ روایت کیا ہے۔

علم الحدیث میں مردود و متروک احادیث کی اقسام میں ایک قسم ”حدیث شاذ“ ہے۔ شاذ حدیث اس حدیث کو کہتے ہیں جس کو ایک ثقہ راوی روایت کرے لیکن اس کی روایت اس سے زیادہ ثقہ راویوں کے مخالف ہو اور چند علماء شاذ کا اطلاق ہر اس حدیث پر کرتے ہیں جس کی سند صرف ایک طریقے سے ہم تک پہنچے۔

امام بن صلاح کے نزدیک اگر یہ انفرادی ثقہ راوی سے ہوگا تو اس کی روایت پر توقف کیا جائے گا اور اس سے احتجاج جائز نہیں اور اگر یہ انفرادی غیر ثقہ راوی کرے تو اسے رد کر دیا جائے گا اور ابن حجر نزہۃ النظر میں جمہور محدثین سے یہ قول کرتے ہیں کہ شاذ حدیث میں ترجیح سے کام لیا جائے نہ کہ ”جمع“ سے۔ (۵۳)

امام ابن حجر کے اس قول سے یہ بات بھی واضح ہو جاتی ہے کہ شاذ کے معاملے میں جمہور محدثین کے نزدیک راجح پر عمل کیا جائے گا اور مرحوح کو رد کر دیا جائے گا یعنی ”تعارض الأدلہ“ میں جو جمع کو ترجیح پر فوقیت حاصل ہے وہ یہاں پر لاگو نہیں ہوگی جمہور آئمہ حدیث کے نزدیک۔

تو مذکورہ بالا سطور سے یہ بات واضح ہو جاتی ہے کہ ”الکلیف مجہول“ کی روایت شاذ ہے اور اس کو رد کر دیا جائے گا اور محتاط رائے کے مطابق بھی اس روایت پر توقف کیا جائے گا اور احتجاج ہرگز نہ کیا جائے گا۔ لہذا امام مالک کی اس روایت سے استدلال باطل ٹھہرے گا اور کیفیت کے مجہول ٹھہرنے کی کوئی سبیل نہیں نکلتی۔

کیفیت کی جہالت (مذہب ابن تیمیہ) اور کیفیت کا انکار اور اس کے غیر معقول ہونے میں فرق یہ ہے کہ کیفیت کی جہالت میں کیفیت کی نفی مضر نہیں بلکہ کیفیت کا ضمنی اثبات ہے یعنی عین ممکن ہے کہ اس کی کوئی کیفیت ہو مگر ہمیں معلوم نہ ہو جبکہ کیفیت ”حادث“ اور مخلوق کا خاصہ ہے اور خالق ”قدیم“ اس سے منزه ہے۔

امام محمد بن حسن الشیبانی صاحب ابوحنیفہ (۱۰۲ھ-۱۹۸ھ) امام البیہقی الأسماء والصفات میں امام محمد کا قول نقل کرتے ہیں کہ: ”بے شک ان احادیث کو ثقہ نے روایت کیا ہے تو ہم بھی ان کی روایت کرتے ہیں اور ان پر ایمان لاتے ہیں اور ان کی تفسیر ہرگز نہیں کرتے۔“ (۵۴)

امام حافظ اللاکائی روایت کرتے ہیں کہ امام محمد نے فرمایا:

”صفت رب کے متعلق جو آیات قرآن میں موجود ہیں اور جن احادیث کو ثقہ راویوں نے روایت کیا ہے ان کے متعلق مشرق اور مغرب کے تمام فقہاء کا اتفاق ہے کہ ہم ان پر بغیر تفسیر، وصف اور تشبیہ کے ایمان لاتے ہیں اور جو کوئی بھی آج ان کی تفسیر کرتا ہے تو بے شک اس عقیدہ و منہج سے نکل گیا جس پر اللہ کے رسول ﷺ تھے اور اس نے جماعت سے مفارقت اختیار کی کیونکہ جماعت صحابہ اور آئمہ نے ان آیات کی توصیف کی اور نہ ہی تفسیر بلکہ وہ کتاب و سنت پر فتویٰ دیتے تھے اور خاموش رہتے تھے۔“ (۵۵)

..... امام سفیان بن عیینہ (۱۰۷ھ-۱۸۹ھ) فرماتے ہیں ”جس چیز سے بھی اللہ سبحانہ و تعالیٰ نے اپنی کتاب میں اپنی توصیف کی ہے تو اس کی قرأت ہی اس کی تفسیر ہے اور کسی کے لیے بھی یہ جائز نہیں کہ وہ ان آیات کا عربی، فارسی میں ترجمہ یا تفسیر کرے۔“ (۵۶)

..... امام عبداللہ حمیدی (۲۱۰ھ) فرماتے ہیں کہ:

”جو قرآن اور حدیث میں آیا ہے مثلاً: وَقَالَتِ الْيَهُودُ يَدُ اللَّهِ مَغْلُولَةٌ (المائدہ: ۶۴) وَالسَّمَوَاتُ

مَطْوِيَّةٌ بِسَمِيئِهِ (الزمر: ۶۷) اور ان جیسی باقی آیات کے متعلق ہمارا موقف یہ ہے کہ ہم الفاظ قرآن سے آگے نہیں بڑھتے اور ان کی تفسیر نہیں کرتے ہیں۔ (۵۷)

..... امام اللاکائی (ت ۴۱۸ھ) اپنی سند سے روایت کرتے ہیں ”جب امام ابو عبیدہ القاسم بن سلام سے ان احادیث کے متعلق سوال کیا گیا جس میں ضحک، قدم اور قد میں کا ذکر ہے تو آپ نے جواب دیا: ”یہ احادیث ہمارے نزدیک حق ہیں ان کو ثقافات نے ایک دوسرے سے روایت کیا ہے اور اگر کوئی ہم سے ان کی تفسیر کے متعلق سوال کرے تو ہمارا کیا جواب ہوگا کہ ہم نے (اپنے اسلاف میں) کسی کو ان کی تفسیر کرتے ہوئے نہیں پایا تو آج ہم بھی ان کی تفسیر نہیں کریں گے اور ان کی تصدیق کریں گے اور خاموشی اختیار کریں گے۔“ (۵۸)

..... امام ابن قدامہ المقدسی امام احمد (۱۶۴ھ-۲۴۱ھ) کا قول ان احادیث کے متعلق جن میں نزول، قدم وغیرہ کا ذکر ہے نقل کرتے ہوئے لکھتے ہیں ”امام مروزی، امام احمد سے روایت کرتے ہیں کہ وہ کہتے تھے کہ: ہم ان احادیث پر ایمان لاتے ہیں اور ان کی تصدیق کرتے ہیں اور کوئی کیفیت نہیں، اور کوئی معنی نہیں۔“ (۵۹)

یہ چند آئمہ کے اقوال ذکر کیے گئے ہیں۔ (۶۰) یہاں ایک آخری نقطہ پر روشنی ڈالتے ہوئے اس مقالہ کو سمیٹوں گا اور وہ یہ کہ اس مقالے کی ابتداء ہی میں اس بات کی طرف اشارہ کیا گیا تھا کہ ابن تیمیہ کے متعلق دو انتہائی گروہ اور نقطہ ہائے نظریہ پیدا ہوئے جن میں سے ایک نے آپ پر کفر کا فتویٰ بھی لگایا اور یہ گروہ کوئی معمولی یا اقلیتی گروہ نہیں تھا۔ یہاں پر زیر بحث یہ نکتہ ہے کہ وہ کیا امور تھے جن پر امام ابن تیمیہ کے خلاف اتنا سخت فتویٰ لگایا گیا۔

اس کا جواب یہ ہے کہ ابن تیمیہ چند ایسی اصطلاحات کا استعمال علم العقائد میں کیا کرتے تھے جو کہ خاص مشبہہ اور مجسمہ کی اصطلاحات تھیں اور اس کے ساتھ ساتھ ابن تیمیہ ان اصطلاحات پر مصر بھی رہتے تھے اس کی وجہ ایک طرف تو ان کا میدان مناظرہ میں سرگرم رہنا اور دوسری طرف ان کی کچھ طبیعت بھی سختی کی طرف مائل تھی جیسے کہ وہ خود ان کے شاگردوں کا بھی خیال ہے۔ یہ ایک الگ موضوع ہے کہ ابن تیمیہ ان اصطلاحات سے وہی مطلب لیتے تھے جو مشبہہ اور مجسمہ لیتے تھے یا نہیں اور مخالفین کا الزام کس حد تک درست یا غیر درست ہے۔ اور اس نقطہ کا دوسرا پہلو یہ ہے کہ ان اصطلاحات مثلاً جسم، حد وغیرہ کے مجرد استعمال کا اصل حکم شریعت میں کیا ہے؟ کیا یہ واقعی میں اتنا بڑا جرم ہے کہ اس پر ”کفر“ کا فتویٰ لگنا چاہیے یا نہیں؟

اس مسئلہ میں علماء اصول و کلام کا اختلاف ہے اور یہ اختلاف باب ”لزوم القول“ کے تحت زیر بحث آتا ہے کہ کیا لازم القول، قول مانا جائے گا یا نہیں، اس تفصیل میں جائے بغیر راقم سطور صرف وہ رائے پیش کرنا چاہیے گا جس پر اس کا دل ابھی تک مطمئن ہے اور اللہ سے دعا گو ہے کہ اگر یہ رائے حق ہے تو اس پر استقامت عطا فرمائے اور اگر یہ باطل ہے تو حق کو پہچاننے اور پھر اس کو تسلیم کرنے کی توفیق و ہمت دے۔ آمین

اس مسئلہ میں راقم کو امام الغزالی کی رائے مناسب معلوم ہوتی ہے۔ امام الغزالی "الاقتصاد فی الاعتقاد" میں اس مسئلہ پر، کہ اللہ سبحانہ و تعالیٰ "جوہر" ہیں یا نہیں اور کیا لفظ جوہر کا اطلاق اللہ سبحانہ و تعالیٰ کے حق میں جائز ہے یا نہیں، بحث کرتے ہوئے لکھتے ہیں کہ: اور اگر یہ سوال کیا جائے کہ تم لوگ ان لوگوں کے خلاف کیوں ہو، جو اللہ کے لیے "جوہر" کی اصطلاح کا اطلاق کرتے ہیں لیکن "جوہر" سے مراد "متحیر" کے نہیں لیتے؟ تو ہمارا جواب ہوگا کہ ہمارے نزدیک عقل اس قسم کے اطلاقات سے منع نہیں کرتی بلکہ اس قسم کے اطلاقات سے منع یا پھر لغت کے حق سے یا پھر شریعت کے حق سے کیا جاتا ہے۔

اگر ان الفاظ و اصطلاحات کا اطلاق کرنے والا اس بات کا دعویٰ کرے کہ اس کا یہ اطلاق لغت کے اصول و قواعد کے مطابق ہے تو اس کے اس دعوے کو پرکھا جائے گا اور اگر پرکھنے کے بعد یہ معلوم ہوا کہ واضح الملغت اس کے قول کی تکذیب کرتا ہے تو اس کو بھی یہی کہا جائے گا کہ لغت تمہاری تکذیب کرتی ہے اور تمہارا دعویٰ لغو دعویٰ ہے۔

یعنی مثلاً اگر کوئی یہ دعویٰ کرے کہ اللہ جسم ہے اور پھر یہ کہے کہ جسم سے میری مراد "موجود" کی ہے تو اس کے دعویٰ کو پرکھا جائے گا کہ آیا لغت میں "جسم" موجود کے مترادف استعمال ہوتا ہے یا لفظ جسم کے اطلاقات خاص اطلاقات ہیں اور وہ صرف اس وجود کے لیے استعمال ہوتا ہے جو کہ زمان و مکان کے کسی حصہ کو مشغول کرے۔ اگر لغت دوسرے معنی کی قائل ہے تو داعی کا دعویٰ باطل ٹھہرے گا۔ اس کے بعد امام غزالی فرماتے ہیں:

"یا پھر اس کو حق شریعت سے منع اور روکا جائے گا اور شریعت کی رو سے اس کے جواز اور عدم جواز کا مسئلہ فقہی مسئلہ ہے اور واجب یہ ہے کہ فقہا سے اس کے جواب کا مطالبہ کیا جائے گا کیونکہ بغیر ارادہ کے الفاظ کا اطلاق فاسد معنی دیتا ہے اور اس کے جواز کا مسئلہ اور جواز افعال بغیر ارادہ کے مسئلے میں کوئی فرق نہیں ہے اور اس مسئلے میں فقہا کی دو آراء ہیں۔

i۔ پہلی رائے یہ ہے کہ اللہ تعالیٰ کے حق میں کسی بھی لفظ و اسم کا اطلاق شریعت کے اذن کے بغیر جائز نہیں اور ان اصطلاحات و اسماء کا اذن شریعت میں موجود نہیں اس لیے ان کا استعمال اور اطلاق ناجائز و حرام ہے۔

ii۔ دوسری رائے یہ ہے کہ کسی بھی چیز کی حرمت شریعت کی نہیں پر موقوف ہے اور ان اطلاقات کی نہیں، شریعت میں موجود نہیں۔ اب اس صورت حال میں یہ دیکھا جائے گا کہ کیا ایسے اطلاقات کسی غلطی کی طرف گمان یا وہم تو پیدا نہیں کرتے اور اگر کرتے ہیں تو یہ صفات اللہ کے معاملہ میں وہم حرام ہے۔ اور اگر وہم پیدا نہیں کرتے تو ان کا اطلاق حرام نہ ہوگا اور ان دونوں باتوں کا احتمال موجود ہے اور اس سے بڑھ کر یہ کہ وہم اختلافات لغت اور عادات سے منسلک ہے عین ممکن ہے کہ ایک زبان اور عادت کے مطابق وہم پیدا ہوا اور دوسری کے مطابق نہ ہو۔" (۶۱)

امام الغزالی کی اس طویل عبارت سے یہ بات واضح ہو جاتی ہے کہ اطلاق الفاظ و اصطلاحات کا مسئلہ فقہی اور فرعی مسئلہ ہے

نہ کہ عقیدتی اور اصول مسئلہ۔ واللہ اعلم بالصواب

خاتمہ

اس مقالہ میں ہم نے سلف الصالحین، متکلمین اہل سنت اور شیخ الاسلام ابن تیمیہ کی صفات خبریہ کے متعلق آراء کا جائزہ اور مطالعہ کیا ہے اور اس نتیجے پر پہنچے ہیں کہ صفات الالہیہ کے متعلق عموماً اور صفات خبریہ کے متعلق خصوصاً سلف الصالحین اور آئمہ فقہا و محدثین کا مذہب یہ ہے کہ وہ اثبات نبوت کے بعد صرف دلائل سمعیہ پر اعتبار کرتے ہیں اور ذات اور صفت کے تعلق میں ہرگز نہیں پڑتے اور ان صفات خبریہ کے متعلق ان کا مذہب تفویض مطلق کا ہے اور اس کے ساتھ ساتھ وہ ظاہری لغوی معنی اور تفسیہ کا انکار کرتے تھے۔

متاخرین علماء اور اہل سنت سلف کے مذہب کے ساتھ ساتھ تاویل کے بھی جواز کے قائل ہیں اور اس جواز کی شدت علماء کے درمیان متفاوت ہے چند اس کے وجوب کے قائل ہیں جیسے کہ امام عبدالقادر البغدادی اور چند ضرورت کے تحت جیسے کہ امام شیرازی اور چند علماء راتحین کو اس کی اجازت دیتے ہیں جو کہ امام الغزالی کی رائے ہے۔ ابن تیمیہ کی رائے صفات خبریہ کے متعلق یہ ہے کہ وہ ظاہری لغوی معنی کا اثبات کرتے ہیں اور کیفیت کی تفویض کرتے ہیں اور اسی کو سلف کا مذہب گردانتے ہیں۔

اس مقالہ میں ہم اس نتیجے پر بھی پہنچے کہ ابن تیمیہ کی رائے نہ صرف یہ کہ سلف کی رائے نہیں بلکہ خود متناقض رائے بھی ہے کیونکہ کیفیت لغوی معنی کے بنیادی ارکان میں سے ایک رکن ہے اور معنی کا اثبات کیفیت کی تفویض کے ساتھ ناممکن ہے یعنی کہ وہ ایک ہی وقت میں ایک چیز کو ثابت کر رہے ہیں اور اسی وقت اس کی تفویض بھی۔

سلف الصالحین اور شیخ ابن تیمیہ کے موقف میں فرق یہ ہے کہ سلف الصالحین معنی کی تفویض (نہ کہ انکار اور کیفیت کا انکار کرتے ہیں کیونکہ کیفیت لوازمات حدوث میں ہے اور کیفیت کی تفویض سے کیفیت کا جواز نکلتا ہے۔ واللہ تعالیٰ اعلم بالصواب

## حوالہ جات و حواشی

۱۔ وہ تین مسائل جن پر ہمارے استاد محترم نے مقالے پیش کیے ہیں وہ یہ ہیں: (i) قسمۃ التوحید الربوبیۃ واولوہیۃ جو کہ الدرر السامیہ، مجلد ۴۳، عدد ۳، ستمبر ۲۰۰۸م میں شائع ہوا۔ (ii) دوسرا مقالہ بعنوان تفسیر احداث اللہ تعالیٰ۔ للعالم الدرر السامی، مجلد ۴۳، اکتوبر۔ دسمبر ۲۰۰۸ (iii) اور تیسرا مقالہ حکم

تسلسل الحوادث بلا اول بین ابن تیمیہ و علماء الکلام، الدرر السامیہ، مجلد ۴۳، عدد ۱، جنوری تا مارچ ۲۰۰۹

۲۔ مصعب الخیر اور لیبی، الدکتور، مسائل کلامیہ بن الشیخ الاسلام ابن تیمیہ و علماء الکلام (۔۔؟) الدرر السامیہ، ص ۱۰۰۔ (ن) مجلد ۴۳، عدد ۳، ص ۲

۳۔ امام ابن تیمیہ کے اتباع کے لیے اس لقب کا استعمال کوئی نئی بات نہیں بلکہ اس اصطلاح کو امام احمد بن علی بن حجر العسقلانی (۸۵۲ھ) نے بھی ابن تیمیہ کی اتباع کرنے والوں کے لیے استعمال کیا ہے۔ دیکھئے: احمد بن علی بن حجر، انبائ الغمر بانباء العمر، ج ۱، ص ۶۰/ ابن رجب

الحنبلی، تحقیق، الدکتور حسن حبشی، (القاهرہ، المجلس الاعلی، للشئون الاسلامیہ، ۱۹۹۰، ۵۱، ۸۸۹، ص ۱۰۰۔؟

۴۔ مصعب الخیر ڈاکٹر، تطور مفهوم الوحدة الالہیہ بین المتکلمین و الصوفیہ حتی نہایة القرن الخامس الهجری (مقالہ ایم۔ فل، قسم

الفلسفۃ الاسلامیہ، کلیة دارالعلوم جامعہ القاہرہ، ۱۹۹۷م) ص ۲۱۶

۵۔ الخلیل بن احمد، تحقیق مدی المخرومی اور ابراہیم السمائی، (بدون، دارو مکتبۃ الہلال، س۔ن) جلد ۸، ص ۶۶/ ج ۷، ص ۸۲

۶۔ ابن درید، جمہرۃ اللغۃ، (۔۔؟۔۔؟۔۔؟) ج ۳، ص ۸۳/ الازہری، تہذیب اللغۃ (حیدرآباد دکن، مجلس دائرۃ المعارف العثمانیہ الکنانہ،

- ۵۱۳۴۵ ج ۱۲، ص ۲۴۸/الازہری، تہذیب اللغۃ، تحقیق احمد عبدالعلیم البردونی، مراجعہ علی محمد البیحاوی، (استنبول، دارالمصریہ للتالیف والترجمہ، س۔ن۔ص۔۔؟)
- ۷۔ الفیومی، المصاح المنیر (بیروت، المكتبة اللبنان، ۱۹۸۷ء) ص ۲۵۴
- ۸۔ الجوہری، علی سبیل مثال، الصحاح، (۔۔۔؟۔۔۔؟۔۔۔؟) ص۔۔؟
- ۹۔ ابن تیمیہ، مجموع الفتاویٰ (۔۔۔؟۔۔۔؟۔۔۔؟)، ج ۶، ص ۳۴۰-۳۴۱
- ۱۰۔ البخاری، کتاب التوحید، باب ماجاء فی دعاء النبی امتہ الی تو حید اللہ تبارک و تعالیٰ واخرجه مسلم واللفظ کہ، کتاب صلاة المسافرین وقصرها، باب فضل قراءة: قل هو الله احد
- ۱۱۔ مجموع الفتاویٰ، ج ۶، ص ۳۴۰
- ۱۲۔ دیکھئے: الباقلائی، التمهید فی الرد علی الملحدۃ المعطلۃ والرافضۃ والخوارج والمعتزلہ، تحقیق پادری رچرڈ یوسف مکارٹی (بیروت، المكتبة الشریعہ، ۱۹۵۷م) ص ۲۱۳-۲۲۶۔ اور اسی رائے کو عموماً امام الباقلائی کے بعد کے اشاعر نے قبول کیا اور امام الباقلائی سے پہلے اس رائے کا اظہار بخاری کی طرف سے بھی ہوا۔ دیکھئے: ان کی کتاب خلق افعال العباد، تحقیق بدرین عبداللہ بدر، (کویت، الدارالسلفیہ، ۱۹۸۴ تا ۱۸۷۵ء) ص ۵۱۴۰
- ۱۳۔ ابو منصور عبدالقادر البغدادی، اصول الدین (استنبول، مطبعة الدولة، ۱۹۳۶ء) ص ۱۲۸
- ۱۴۔ البیہقی، الاعتقاد علی مذهب السلف اهل السنة والجماعة/تحقیق الشیخ ابو فضل عبداللہ محمد الصدیق الغماری، (۔۔۔ دارعہد الدجید للطباعہ، ۱۳۷۹ء) ص ۲۱-۲۲،
- ۱۵۔ مصعب الخیر، الدكتور، مسائل التوحید عنہ الشیعة الاثنا عشریہ دراسة مقارنة براء اهل السنة (لاہور، المكتبة القدوسیة، ۱۹۷۸ء) ص ۹۷
- ۱۶۔ شرح متن السنوسیة، ام ابراہیم (شیخ فودۃ کی احمدیٰ الانصاری کی شرح کی تہذیب کے ساتھ) (۔۔۔؟۔۔۔؟) ص ۲۱
- ۱۷۔ دیکھئے: شرح متن السنوسیة، ام ابراہیم (شیخ فودۃ کی احمدیٰ الانصاری کی شرح کی تہذیب کے ساتھ) ص ۲۱-۳۰ اور اس کا موازنہ کیجئے: ڈاکٹر مصعب کی مسائل التوحید، (۔۔۔؟۔۔۔؟) ص ۷۸-۹۲ کے ساتھ
- ۱۸۔ دیکھئے: الغزالی، المقصد الاسنی اسماء اللہ الحسنی، تخریج و تعلق محمود بیجو، ص ۳۱۵، مطبعة الصباح، طبع، دمشق ۱۹۹۹م
- ۱۹۔ البیہقی، ابوبکر احمد بن الحسین، الاسماء والصفات، تحقیق تقدیم و تعلق علامہ محمد زاہد کلوشی، المكتبة الزہریہ للتراث، ص ۱۱۱ اور دیکھئے: ڈاکٹر حسن الشافعی الآمدی و آراؤہ الکلامیہ، ص ۳۵، دارالسلام للطباعة والنشر والتوزیع والترجمہ، طبع، ۱۴۱۸ھ
- ۲۰۔ استاد محترم ڈاکٹر مصعب کی رائے یہ ہے کہ ذات اور صفات کے مابین تعلق کا مسئلہ ایک کلامی بدعت اور بہتر ہوتا کہ متکلمین اس میں نہ پڑتے۔ تفصیل کے لیے مسائل التوحید عنہ الشیعة الاثنا عشریہ دراسة مقارنة، (۔۔۔؟۔۔۔؟) ص ۱۹۲-۲۱۳
- ۲۱۔ الكنانی، عبدالعزیز یحییٰ بن مسلم، الحیدرۃ، تحقیق ڈاکٹر جمیل صلیبا (دمشق، مطبوعات المجع العلمی العربی، ۱۳۸۴ء) ص ۵۸-۵۹
- ۲۲۔ دیکھئے: سابق ص ۵۹-۶۵
- ۲۳۔ ابن تیمیہ، درء تعارض العقل والنقل، تحقیق، محمد شاد سالم، الدكتور، (سعود الاسلامیہ، ادارۃ الثقافة النشر، ۱۹۸۱ء) ج ۶، ص ۲۷۴-۲۶۵ طبع ۲
- ۲۴۔ ابن تیمیہ، مجموع الفتاویٰ، ج ۴، ص ۸-۱۹، عتنی بہ و تخریج الاحادیث عامر الجزاء/انور الباز (۔۔۔؟۔۔۔؟) ص ۴۲۱-۵



- ۲۵۔ ابن تیمیہ، شرح العقیدہ الواسطیہ، جمع و ترتیب خالد بن عبداللہ المصلح (رام، دار ابن الجوزی، ۵۱۴۲۱) ص ۲۰
- ۲۶۔ ابن تیمیہ، الصفدیہ، تحقیق محمد رشاد سالم (۱۹۹۰-۱۹۹۱) ج ۱، ص ۲۸۸/الفتاویٰ الحمویۃ الکبریٰ، دراستہ و تحقیق حمد بن عبدالمحسن التویجری (ریاض، دارالصمیمی، ۵۱۴۱۹) ص ۲۹۱-۲۹۲
- ۲۷۔ الحمویہ، ص ۲۹۳
- ۲۸۔ مجموع الفتاویٰ، ج ۱۷، ص ۱۹۹
- ۲۹۔ السباق، ص ۲۹۲-۲۹۳/شرح الواسطیہ، ص ۲۰
- ۳۰۔ الصفدیہ (۱۹۹۰-۱۹۹۱) ج ۱، ص ۲۸۸/السیوطی، خالد عبدالحلیم، دکتور، (اسلام آباد، الجامعۃ السلامیہ، ۲۰۰۹-۲۰۱۰) العدد السابع عشر والثامن عشر، ص ۲۰
- ۳۱۔ مجموع الفتاویٰ، ج ۳، ص ۳۸/ابن تیمیہ، رسالۃ الکلیل، تحقیق، محمد الشیمی شحانہ، (اسکندریہ، دارالایمان، س۔ن) ص ۷۲
- ۳۲۔ رسالۃ الاکلیل، ص ۲۷
- ۳۳۔ ابن تیمیہ، کتاب الایمان، تخریج محمد ناصر الدین الالبانی (بیروت، المكتب الاسلامی، ۵۱۴۱۶) ص ۷۳-۷۴
- ۳۴۔ ابن تیمیہ، کتاب الایمان، ص ۹۳/مجموع الفتاویٰ، ج ۳۳، ص ۱۰۶/اور اس کا مقارنہ کیجئے ڈاکٹر مصعب کی کتاب مسائل التوحید عند الشیعہ الاثنا عشریہ (داراسۃ مقارنہ، ص ۲۴۶)؟
- ۳۵۔ ابن تیمیہ، مجموع الفتاویٰ، ج ۳۳، ص ۱۸۳/رسالۃ الاکلیل، ص ۲۸
- ۳۶۔ مسائل التوحید عند الشیعہ الاثنا عشریہ، داراسۃ مقارنہ، ص ۲۴۷
- ۳۷۔ ابن فورک، مشکل الحدیث و بیانہ، (۱۹۹۰-۱۹۹۱) ص ۱۶۰-۱۶۱/ابن فورک کے موقف کی تنقیدی تفصیل کے لیے ملاحظہ ہو ہمارے استاد کا ایم۔ فل۔ مقالہ: تطور مفهوم الوحده الالهية، ص ۲۶۸
- ۳۸۔ ابن فورک، مشکل الحدیث و بیانہ، ص ۱۶۱-۱۶۲
- ۳۹۔ ابن فورک، مشکل الحدیث و بیانہ، ص ۱۷۷
- ۴۰۔ البغدادی، عبدالقادر (استبول، مطبعة الدولة، ۱۹۲۸م) ص ۱۰۹-۱۱۰
- ۴۱۔ ابو سعید النیسابوری، الغشیۃ فی اصول السیدین، (۱۹۹۰-۱۹۹۱) ص ۱۱۱-۱۱۶/اور اس کا مقارنہ کیجئے ڈاکٹر مصعب کی مسائل التوحید، ص ۳۹۳-۳۹۴ سے۔
- ۴۲۔ الشیرازی، ابواسحاق، الاشارة الی مذهب اهل الحق، تحقیق ڈاکٹر محمد السید الجیدر (القاهرہ، منشورات مزارۃ الاوقاف، ۱۹۹۹م) ص ۱۶۱-۱۶۳/امام شیرازی کا دعویٰ ہے کہ حقیقت معلوم اصل میں مطلوب ہے حق سبحانہ و تعالیٰ کے لیے تو یہ دعویٰ ہے جس کو پورا کرنے سے تمام مخلوق قاصر ہے اور نہ ہی اللہ کا ہم سے یہ مطالبہ ہے۔
- ۴۳۔ الحثیمین، محمد صالح، شرح العقیدہ الواسطیہ (جدہ، دار ابن الجوزی، ۵۱۴۲۱) ج ۱، ص ۸۷-۹۵
- ۴۴۔ ابن جریر، امام محمد، تفسیر الطبری (۱۹۹۰-۱۹۹۱) ج ۳، ص ۱۷۴
- ۴۵۔ ابو حامد الغزالی، الحام العوام عن العلم الکلام، تحقیق ابراہیم امین محمد (القاهرہ، المتکنتۃ التوفیقیہ، س۔ن) ص ۳۲۰-۳۳۷
- ۴۶۔ البیہقی، الاسماء والصفات، ص ۴۲۹
- ۴۷۔ النووی، یحییٰ بن شرف، شرح صحیح مسلم (بیروت، دار احیاء التراث العربی، ۵۱۳۹۲) ج ۳، ص ۱۹
- ۴۸۔ ابن منظور، محمد بن مکرم، لسان العرب (بیروت، دارالصادر، س۔ن) ج ۷، ص ۲۱۰

- ۴۹۔ الذہبی، محمد بن احمد عثمان، العلو للعلی العظیم،، تحقیق عبداللہ بن صالح البراء، (ریاض، داراوطن للنشر، ۱۹۹۹م) ص ۹۸۳
- ۵۰۔ الترمذی، سنن الترمذی، تحقیق احمد محمد شاکر، (بیروت، داراحیاء التراث العربی، س۔ن) ج ۴، ص ۶۹۱
- ۵۱۔ الذہبی، سیر اعلام النبلاء، تحقیق شعیب الارنوط (بیروت، مؤسسة الرسالة، ۱۹۹۳م) ج ۸، ص ۱۰۵
- ۵۲۔ اس اثر کی مفصل تاریخ اور اس کے شواہد کے لیے ملاحظہ کیجئے: عبدالرزاق بن عبدالحسن بدر کا مقالہ بعنوان ”الانثر المشہور عن الامام مالک رحمہ اللہ فی صفة الاستواء“، دراسة تحليلیہ، مجلة الجامعة الاسلامیہ بالمدينة المنورہ، عدد ۲۰۰۲، ص ۲۰۰
- ۵۳۔ ابن صلاح، ابو عمر عثمان بن عبدالرحمن، معرفة انواع علم الحديث، تحقیق الدكتور عبدالطیف الہمیم و شیخ ماہر یاسین الفحل (بیروت، دارالکتب العلمیہ، ۲۰۰۲م) ص ۱۶۳-۱۶۴ / احمد محمد شاکر، الباعث الحديث (بیروت، دارالکتب العلمیہ، س۔ن)، ص ۵۳-۵۴ / احمد بن علی بن حجر، نزہة النظر فی توضیح نغمة الفکر فی مصطلح اهل الاثر، تحقیق عبداللہ بن ضیف اللہ، الدكتور (ریاض، مکتبة مالک الفہر، ۲۰۰۱) ص ۸۲-۸۴
- ۵۴۔ البيهقي، الاسماء والصفات، ص ۴۳۳
- ۵۵۔ الحافظ هبة الله اللاكلائي، شرح اعتقاد اهل السنة والجماعة، تحقیق احمد بن مسعود حمدان (۔۔۔)، ص ۱۱۱-۱۱۲ ج ۲، ص ۴۳۱
- ۵۶۔ البيهقي، الاسماء والصفات، ص ۲۹۸
- ۵۷۔ الذہبی، تذكرة الحفاظ، تحقیق عبدالرحمن المعلى (۔۔۔؟ دائرة المعارف العثمانیہ، ۱۳۷۴ھ) ج ۲، ص ۴۱۴
- ۵۸۔ اللاكلائي، شرح اعتقاد اهل السنة، ج ۳، ص ۵۲۶
- ۵۹۔ المقدسی، موفق الدین ابن قدامة، ذم التاویل، تحقیق بدرالدین عبداللہ بدر (الامارات العربیہ المتحدہ، دارالفتح، ۱۹۹۹م) ص ۲۱،
- ۶۰۔ اس موضوع پر تفصیل کے لیے سیف بن علی المصری کی کتاب القول المتما باثبات التفویض مذہبا لسلف الکرام دیکھئے دارالفتح للدراسات
- ۶۱۔ الغزالی، ابو حامد، الاقتصادی فی الاعتقاد، تقدیم موفق فوزی الجبر، (دمشق، دارالحکمة، ۱۹۹۴م) ص ۵۴-۵۶۔ یہاں اس بات کی طرف توجہ مرکوز کروانا چاہیے کہ یہ نسخہ غلطیوں سے بھرا ہوا ہے اور بہت سی جگہ تعحیف ہوئی ہے۔ ان تمام غلطیوں کا ازالہ سطور نے اپنے شیخ کے ہاتھ پر کیا جب ان سے یہ کتاب ورقاً ورقاً پڑھی تھی۔ اقتصاد کا معتبر نسخہ دارالبصائر کا ہے جو کہ علامہ مصطفیٰ عبدالجواد عمران کے حاشیہ کے ساتھ قاہرہ سے ۲۰۰۹م میں چھپا۔